

(അടിയന്തരപ്രമേയം തുടർച്ച)

കായൽ കയ്യേറ്റം

മി. സ്പീക്കർ : പ്രതിപക്ഷത്തിന്റെ ഏതെങ്കിലും അവകാശങ്ങൾ തടസ്സപ്പെടുത്തണമെന്നോ പ്രതിപക്ഷത്തിന്റെ ജനാധിപത്യപരമായ വിഷയങ്ങൾ ഉന്നയിക്കുവാനുള്ള അവസരം നിഷേധിക്കണമെന്നോ ചെയർ ആഗ്രഹിക്കുന്നില്ല. എന്നാൽ ഇത് ചട്ടവുമായി യോജിക്കുന്നില്ലായെന്ന് ഞാൻ ഓർമ്മപ്പെടുത്തി. ഒരു പ്രമേയത്തിന്മേൽ ഒന്നിലധികം സംഗതികൾ, കാട് വെടിവയ്ക്കുന്നതുപോലെയുള്ള നോട്ടീസാണ് ഇവിടെ ലഭിച്ചിട്ടുള്ളത്. ബഹുമാനപ്പെട്ട പാർലമെന്ററികാര്യ വകുപ്പുമന്ത്രി പറഞ്ഞതുപോലെ 52(v) വ്യാജോക്തികളോ, അഭ്യൂഹങ്ങളോ, ആരോപണങ്ങളോ ഉന്നയിക്കാൻ ഈ അവസരം ഉപയോഗിക്കാൻ പാടുള്ളതല്ല എന്നും പറയുന്നുണ്ട്. ഇതെല്ലാം ഓർമ്മപ്പെടുത്തിക്കൊണ്ട് ഇതിന്റെയെല്ലാം പരിധി മനസ്സിലാക്കിക്കൊണ്ട് ബഹുമാനപ്പെട്ട അംഗങ്ങൾ പെരുമാറണം എന്ന് ചെയർ അഭ്യർത്ഥിക്കുകയാണ്.

സംസ്ഥാനത്തെ ഒരു മന്ത്രിയും ഭരണകക്ഷിയിലെ ഒരു എം.എൽ.എ.യും അടക്കം ഭരണനേതൃത്വത്തിലെ ഉന്നതർ തങ്ങളുടെ പദവിയും അധികാരവും ഉപയോഗിച്ച് സ്വന്തം ബിസിനസ്സ് താല്പര്യങ്ങൾക്കായി പൊതുപണം ദുരുപയോഗം ചെയ്തും കായൽ കയ്യേറിയും നെൽവയൽ തണ്ണീർത്തട നിയമം ലംഘിച്ചും

പഞ്ചായത്തീരാജ് സ്ഥാപനങ്ങളെയും ഫയർഫോഴ്സ്, പൊല്യൂഷൻ കൺട്രോൾ ബോർഡ് എന്നിവയെ എല്ലാം നോക്കുകുത്തിയാക്കിയും നിയമവിരുദ്ധ പ്രവർത്തനങ്ങൾ നടത്തിയും അധികാര സ്ഥാനങ്ങളിൽ തുടർന്ന് തെളിവ് നശിപ്പിക്കാൻ ശ്രമിക്കുകയും ചെയ്യുന്നതായി പറയപ്പെടുന്ന ഗുരുതരമായ സാഹചര്യം സഭാനടപടികൾ നിർത്തിവെച്ച് ചർച്ച ചെയ്യണമെന്നാവശ്യപ്പെട്ട് സർവ്വശ്രീ വി. ടി. ബൽറാം, കെ. എം. ഷാജി, അനൂപ് ജേക്കബ് എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

മുഖ്യമന്ത്രി (ശ്രീ. പിണറായി വിജയൻ): സർ, അടിയന്തരപ്രമേയ നോട്ടീസിൽ പറയുന്നതുപോലെ പഞ്ചായത്ത്, അഗ്നിശമനസേനാ വകുപ്പ്, മലിനീകരണ നിയന്ത്രണ ബോർഡ് എന്നിവയുടെയെല്ലാം അനുമതി വാങ്ങാതെയാണ് നാച്വറൽ പാർക്ക് പണിതതെന്ന ആരോപണം അടിസ്ഥാന രഹിതമാണ്. കൂടാതെ പഞ്ചായത്തിലെ അഞ്ചാം വാർഡിൽ കക്കാടംപൊയിൽ പി.വി. അൻവറിന്റെയും ഭാര്യ അപ്പുത്തിന്റെയും പേരിലുള്ള പി.വി.ആർ. നാച്വറൽ പാർക്കിന് 1965-ലെ പി.പി.ആർ. ചട്ടപ്രകാരമുള്ള ലൈസൻസും 1994- ലെ കേരള പഞ്ചായത്ത് രാജ് ആക്ടിലെ 232, 233, 234, 254 എന്നീ വകുപ്പുകളും തുടർ ചട്ടങ്ങളും അനുസരിച്ച് ഒരു റസ്റ്റോറന്റ് നടത്താനുള്ള ലൈസൻസും നൽകിയിട്ടുണ്ട്. ഈ സ്ഥാപനം

പ്രവർത്തിക്കുവാൻ ആവശ്യമായ ലൈസൻസിനായുള്ള അനുമതികൾ നേടിയിട്ടുണ്ട്. കോഴിക്കോട് ജില്ലാ ടൗൺ പ്ലാനർ 23.02.2016-ന് C1/87/2016-ാം നമ്പർ ഉത്തരവ് പ്രകാരം നൽകിയ വ്യവസ്ഥകൾക്കനുസൃതമായാണ് പാർക്കിന്റെ നിർമ്മാണം നടത്തിയിട്ടുള്ളത്. അതോടൊപ്പം നിയമാനുസൃതം സമർപ്പിക്കേണ്ടതായ ഫയർ ആന്റ് റസ്ക്യൂ സർവ്വീസിന്റെ നിരാക്ഷേപ പത്രം 30.03.2017-ൽ ലഭിച്ചിട്ടുണ്ട്. പഞ്ചായത്ത് ഹെൽത്ത് ഇൻസ്പെക്ടർ സ്ഥാപനത്തിൽ നിയമാനുസൃതമായ പരിശോധന നടത്തി 09.05.2017-ൽ സാനിറ്ററി സർട്ടിഫിക്കറ്റും നൽകിയിട്ടുണ്ട്. 20.07.2017-ന് കോഴിക്കോട് ഡെപ്യൂട്ടി ചീഫ് ഇലക്ട്രിക്കൽ ഇൻസ്പെക്ടർ ഇതിലേയ്ക്കാവശ്യമായ വൈദ്യുതി ഇൻസ്റ്റലേഷൻ അനുമതി നൽകിയിട്ടുണ്ട്. 16.05.2017- ന് കേരള മലിനീകരണ നിയന്ത്രണ ബോർഡിന്റെ നിയമാനുസൃതമായ അനുമതി സ്ഥാപനത്തിന് ലഭിച്ചിട്ടുണ്ട്. ഈ സ്ഥാപനം പ്രവർത്തിക്കുന്ന കെട്ടിടത്തിന് 26.07.2017-ന് പി.ഡബ്ല്യു.ഡി.-യുടെ ഫിറ്റ്നസ് സർട്ടിഫിക്കറ്റും 2020 വരെയുള്ള പ്രവർത്തനാനുമതിയും നൽകിയിട്ടുണ്ട്. ആലപ്പുഴ മുൻസിപ്പാലിറ്റിയിലെ എട്ടാം വാർഡിലെ 'ലേക്ക് പാലസ്' എന്ന റിസോർട്ട് ഏകദേശം 15 വർഷം മുമ്പാണ് നിർമ്മിച്ചത്. ഇപ്പോൾ ഉന്നയിച്ചിരിക്കുന്ന ആരോപണം തികച്ചും രാഷ്ട്രീയ പ്രേരിതമാണ്. വലിയകുളം സീറോ ജെട്ടി റോഡ് ആലപ്പുഴ മുൻസിപ്പാലിറ്റിയിലെ

എട്ടാം വാർഡിൽ 2010-11 വർഷത്തിൽ ശ്രീ. പി. ജെ. കുര്യൻ അഞ്ച് ലക്ഷം രൂപ 01-01-2011 - ൽ അനുവദിക്കുവാൻ കത്ത് നൽകിയിരുന്നു. ഇതിന് ആര്യാട് ബി.ഡി.ഒ ആണ് നിർവ്വഹണോദ്യോഗസ്ഥൻ. 28-1-2011 ൽ ഭരണാനുമതി നൽകി. 25.10.2011-ന് പണി പൂർത്തിയാക്കി ബിൽ തുക നൽകി. ഇതിന്റെ രണ്ടാമത്തെ റീച്ചായ 168 മീറ്റർ ചെയിനേജ് മുതൽ നിർമ്മിക്കാൻ 16/6/2011 ലും 11/9/2011-ലും നൽകിയ നിർദ്ദേശ പ്രകാരം 5 ലക്ഷം രൂപയുടെ ഭരണാനുമതി 14/10/2011-ൽ നൽകുകയും 25/10/2012-ൽ പണി പൂർത്തിയാക്കി ബിൽ തുക നൽകുകയും ചെയ്തു. ഈ പണിയുടെ മൂന്നാം റീച്ചായി കുരുവേലി പാടശേഖരത്തിലൂടെയുള്ള റോഡിന് 26/6/2011, 29/9/2011 തീയതികളിൽ ശ്രീ. കെ. ഇ. ഇസ്മായിൽ 10 ലക്ഷം രൂപ മതിപ്പ് തോത് നൽകിയ നിർദ്ദേശവും ഇതേ നിർവ്വഹണോദ്യോഗസ്ഥൻ വഴി നിർമ്മിക്കാൻ 10.2.2012-ൽ ഭരണാനുമതി നൽകുകയും 21-12-2012-ൽ പണി പൂർത്തിയാക്കി തുക പൂർണ്ണമായി തന്നെ നൽകുകയും ചെയ്തു. നാലാം റീച്ചിൽ 5 ലക്ഷം രൂപയുടെ പദ്ധതി നിർദ്ദേശം 14.6.2012-ൽ നൽകുകയും. 7.09.2012-ൽ ഭരണാനുമതി നൽകുകയും 02.04.2013-ൽ പണി പൂർത്തിയാക്കി ബിൽ തുക നൽകുകയും ചെയ്തു. ഇതു പരിശോധിക്കുമ്പോൾ കാണുന്നത് രണ്ട് എം.പി. മാർ 2010-12 കാലയളവിൽ 20 ലക്ഷം രൂപ മൊത്തം ചെലവഴിച്ച് നാല് ഘട്ടമായി ഒരു

റോഡ് നിർമ്മാണം പൂർത്തിയാക്കിയെന്നാണ്. പ്രവൃത്തി പൂർത്തിയാക്കാൻ യഥാക്രമം 9 മാസം, ഒരു വർഷം, 10 മാസം, 7 മാസം എന്നിങ്ങനെയാണ് വേണ്ടി വന്നത്. രണ്ട് എം.പി. മാർ ചേർന്ന് ആകെ 20 ലക്ഷം രൂപ ചെലവഴിച്ച് നിർമ്മിച്ച ഈ മുനിസിപ്പൽ റോഡിന്റെ നിലവാരം മെച്ചപ്പെടുത്താൻ 25/09/2015-ൽ 28.5 ലക്ഷം രൂപ മത്സ്യബന്ധന തുറമുഖ വകുപ്പ് ഭരണാനുമതി നൽകുകയാണ് ഉണ്ടായത്. ഈ കാലയളവിൽ വകുപ്പിന്റെ ചുമതല ശ്രീ. കെ. ബാബുവിനായിരുന്നു. ഈ പദ്ധതി ഇപ്പോഴും നിർമ്മാണഘട്ടത്തിലാണ്. വിനോദ സഞ്ചാരികൾ താമസിക്കുന്ന സ്ഥലത്ത് പോളകൾ അടിഞ്ഞുകൂടാതെ നോക്കുന്നതിന് ഹോട്ടലധികൃതർ നടത്തിയ നിർമ്മാണ പ്രവർത്തനങ്ങൾ 2007 ഏപ്രിലിൽ തന്നെ റവന്യൂ ഡിവിഷണൽ ഓഫീസർ നിയമവിരുദ്ധമായി കണ്ടെത്തുകയും നീക്കംചെയ്യാൻ ആവശ്യപ്പെടുകയും ചെയ്തിട്ടുള്ളതാണ്. എന്നാൽ പോളയും മാലിന്യവും അടിഞ്ഞുകൂടുന്നത് ഒഴിവാക്കാൻ പ്ലാസ്റ്റിക് ബോയികൾ സ്ഥാപിക്കുന്നതിനും ആയത് മത്സ്യബന്ധനത്തിനോ കായൽ യാത്രയ്ക്കോ ഒരു തടസ്സവും സൃഷ്ടിക്കരുതെന്ന് നിഷ്കർഷിച്ചിട്ടുണ്ട്. ഇതിന് വിരുദ്ധമായ ഏത് നിർമ്മാണ പ്രവർത്തനവും പരിശോധിച്ച് നീക്കം ചെയ്യാൻ ശക്തമായ നടപടി സ്വീകരിക്കുന്നതാണ്. ഈ അടിസ്ഥാനത്തിൽ അടിയന്തര പ്രമേയം എന്ന നിലയ്ക്ക് സഭ നിർത്തിവെച്ച് ചർച്ച ചെയ്യേണ്ട ഒരു പ്രശ്നവും ഇതിൽ

അടങ്ങിയിട്ടില്ല.

ശ്രീ. വി. ടി. ബൽറാം: 'നമുക്ക് മുന്നോട്ട് സർക്കാർ ഒപ്പമുണ്ട്'. ശരിയാണ്, സർക്കാർ മോഹൻ ഭഗവതിന് ഒപ്പമുണ്ട്, സർക്കാർ രവി പിള്ളയ്ക്ക് ഒപ്പമുണ്ട്, സർക്കാർ മൂന്നാർ കയ്യേറ്റക്കാർക്കൊപ്പമുണ്ട്, സർക്കാർ സ്വാശ്രയ കോളേജ് മുതലാളിമാർക്കൊപ്പമുണ്ട്, ഈ നാടിനെ വിഴുങ്ങുന്ന എല്ലാ ബ്ലൂ വെയിലുകൾക്കുമൊപ്പം ഈ സർക്കാരുണ്ട്. ഇപ്പോഴിതാ ബഹുമാന്യനായ മുഖ്യമന്ത്രിയുടെ വാക്കുകളിൽ നിന്ന് നമുക്ക് മനസ്സിലാക്കാൻ സാധിക്കുന്നു ഇവിടെ പ്രകോപിതനായ ബഹുമാനപ്പെട്ട മന്ത്രി തോമസ് ചാണ്ടിയിലേക്കും ഈ സർക്കാരുണ്ട്. ശ്രീ. പി. വി. അൻവറിനൊപ്പവും ഈ സർക്കാരുണ്ട്. ഈ നാട്ടിലെ ജനങ്ങൾക്കൊപ്പം ഈ സർക്കാരുണ്ടോ എന്നുമാത്രമാണ് ഞങ്ങൾ ചോദിക്കാനാഗ്രഹിക്കുന്നത്. ഈ ഗവൺമെന്റ് അധികാരത്തിൽ വന്നിട്ട് ആദ്യത്തെ നൂറു ദിവസത്തിനകമാണ് ഈ ഗവൺമെന്റിലെ ഏറ്റവും പ്രധാനപ്പെട്ട ഒരു മന്ത്രിക്ക് അഴിമതി കേസിൽ, സ്വജനപക്ഷപാത കേസിൽ, അധികാര ദുർവിനിയോഗ കേസിൽ രാജിവെച്ച് പുറത്ത് പോകേണ്ടി വന്നത്. ബഹുമാന്യനായ ശ്രീ. ഇ. പി. ജയരാജന് ലഭിക്കാത്ത നീതി

ശ്രീ. ഇ. പി. ജയരാജൻ ഇല്ലാത്ത സ്വാധീനം എങ്ങനെയാണ് ഈ ഗവൺമെന്റിലെ ഇപ്പോഴത്തെ ഒരു മന്ത്രിക്കുണ്ടാകുന്നതെന്ന് ബഹുമാന്യനായ മുഖ്യമന്ത്രി അടക്കമുള്ളയാളുകൾ വിശദീകരിക്കുമെന്നതെന്നെയാണ് ഞാൻ പ്രതീക്ഷിക്കുന്നത്. കുട്ടനാട്ടിലെ ലേക്ക് പാലസ് റിസോർട്ടുമായി ബന്ധപ്പെട്ട കാര്യങ്ങൾ ഇവിടെ പരാമർശിച്ചു. ബഹുമാനപ്പെട്ട മുഖ്യമന്ത്രിയുടെ വിശദീകരണം അപ്രസക്തമായ ഒരുപാട് ഡീറ്റെയിൽസിലേയ്ക്ക് പോയി. ഒരുപാട് കണക്കുകളും ഡേറ്റുകളും പറഞ്ഞു. പക്ഷേ പ്രസക്തമായ കാര്യം അദ്ദേഹം മറച്ചുവയ്ക്കുകയാണ്. പ്രസക്തമായ കാര്യം, 15 വർഷം എം.എൽ.എ. ആയിരുന്ന ഒരു വ്യക്തി സ്വന്തം ബിസിനസ് താൽപ്പര്യത്തിനുവേണ്ടി പൊതുവജനാവിനെ കൊള്ളയടിക്കുകയാണ്. അദ്ദേഹത്തിന്റെ റിസോർട്ടിലേയ്ക്ക് റോഡുണ്ടാക്കുന്നുവെന്നുള്ളതാണ് ഇവിടെത്തെ ഏറ്റവും പ്രധാനപ്പെട്ട പ്രശ്നം. അത് മറച്ചുവയ്ക്കാൻ കുറെ സാങ്കേതികത്വം പറഞ്ഞതുകൊണ്ട് കാര്യമില്ല. ആദ്യം ഈ ലേക്ക് പാലസ് റിസോർട്ടിന് കായലിൽനിന്ന് മാത്രമാണ് എൻട്രൻസുണ്ടായിരുന്നത്. പിന്നീട് പാടം തുർത്ത് റോഡുണ്ടാക്കിയിരിക്കുകയാണ്. കായലിന് ഒരു കിലോമീറ്ററിനപ്പുറം എട്ട്

കുടുംബങ്ങളുണ്ട്. ആ കുടുംബങ്ങളെ ചൂണ്ടിക്കാണിച്ചുകൊണ്ടാണ് ഈ റോഡുണ്ടാക്കുന്നത്. വലിയകുളം-സീറോ ജെട്ടി റോഡിന്റെ ബെനിഫിഷ്യറി ലേക്ക് പാലസ് റിസോർട്ടാണ്. ആകെ 982 മീറ്ററാണ് നീളം വേണ്ടത്. അതിൽ 410 മീറ്ററിലാണ് റിസോർട്ട് നിൽക്കുന്നത്. റിസോർട്ട് അവസാനിക്കുന്നിടത്ത് റോഡും അവസാനിക്കുകയാണ്. അതിനപ്പുറത്തേക്ക് റോഡില്ല, മണ്ണിട്ട് കിടക്കുകയാണ്. അവിടേക്ക് ചെയ്യാൻ ഇവിടെ ഗവൺമെന്റില്ല, ഭരണ സംവിധാനങ്ങളില്ല. ഞാൻ ഇതിന് ഫണ്ട് നൽകിയ എം.പി.-മാരെ കുറ്റം പറയുന്നില്ല. ജനപ്രതിനിധികൾ വരുമ്പോൾ, ഉത്തരവാദിത്തപ്പെട്ടവർ വരുമ്പോൾ, രാഷ്ട്രീയ നേതാക്കൾ വരുമ്പോൾ..... രാജ്യസഭാ എം.പി.-മാരാണ് അവർക്കൊരു കോൺസ്റ്റിറ്റ്യൂൻസി പോലുമില്ല. കേരളത്തിൽ പലഭാഗത്തുനിന്നും ഇതുപോലുള്ള ആളുകൾ വരുമ്പോൾ അവർ അഞ്ചുലക്ഷവും പത്ത് ലക്ഷവും കൊടുക്കും, ചെറിയ ചെറിയ ഫണ്ടുകളാണ്. എല്ലാ ഭാഗത്തുള്ള എം.പി.-മാരും ഇത് ചെയ്യുന്നുണ്ട്. ഞാൻ ബഹുമാന്യനായ സ്ഥലം എം.എൽ.എ. ശ്രീ. ജി. സുധാകരനെ അഭിനന്ദിക്കുകയാണ്. അദ്ദേഹത്തിന് ഇതിന്റെ ഉദ്ദേശ്യശുദ്ധി കൃത്യമായി മനസ്സിലായതുകൊണ്ട് അദ്ദേഹം കൃത്യമായി

പറഞ്ഞു, ഞാൻ തരില്ല, വാർഡ് കൗൺസിലറുടെ കത്തുമായി വരാൻ പറഞ്ഞു.

രാജ്യസഭാ എം.പി. മാർക്ക് ഇതെങ്ങനെയാണ് അറിയാൻ കഴിയുന്നത്.

അവിടത്തെ എം.എൽ.എ. പറഞ്ഞു, എന്റെ എം.എൽ.എ. ഫണ്ടിൽ നിന്ന് തരാൻ

പോകുന്നില്ലെന്ന്. അവിടത്തെ വാർഡ് കൗൺസിലർ രതി സുരേഷ് ചാനൽ

ചർച്ചയിൽ പറഞ്ഞു ഞാൻ പറഞ്ഞത് ഈ റോഡേയല്ല കാരണം ഈ റോഡല്ല

ആവശ്യം ഇതിനപ്പുറത്ത് ഔട്ട്പോസ്റ്റ് - വാണിയംകുളം റോഡെന്ന മറ്റൊരു

റോഡുണ്ട്. അതിന് അറുനൂറ് മീറ്റർ മാത്രം റോഡുണ്ടാക്കിയാൽ മതി. അതാണെങ്കിൽ

250 വീട്ടുകാർക്ക് പ്രയോജനം കിട്ടും. ആലപ്പുഴ നഗരസഭയിലെ സി.പി.എം.

കൗൺസിലർ ജയപ്രസാദ് ചാനൽ ചർച്ചയിൽ പറഞ്ഞു ഒരുകാരണവശാലും ഈ

റോഡ് എടുക്കേണ്ടതല്ല, ഇത്തരം തീരുമാനങ്ങൾ വരുന്നത് ജനങ്ങളുടെ

ഭാഗത്തുനിന്നല്ല, അധികാരം ദുർവിനിയോഗം നടത്തി ഇതുപോലുള്ള പദ്ധതികൾ

അടിച്ചമാറ്റുകയാണ്. ശക്തമായ പ്രതിഷേധം ആ നാട്ടിലെ സി.പി.എം.

കൗൺസിലർമാർക്കുണ്ടാകട്ടെ. അപ്പോഴാണ് ഗവൺമെന്റ് ന്യായീകരിച്ച് മുന്നോട്ട്

പോകുന്നത്. ബഹുമാനപ്പെട്ട മുഖ്യമന്ത്രി പറഞ്ഞു അഞ്ചുപട്ടങ്ങളിലായിട്ടാണ് ഈ

റോഡ് നിർമ്മാണം നടത്തിയതെന്ന്. അഞ്ചുഘട്ടങ്ങളിലായി അഞ്ചുലക്ഷം രൂപയുടെ വീതം വർക്ക് നടത്തിയാൽ ഇത് ടെൻഡർ ചെയ്യേണ്ട. ഇത് കൺവീനർ വർക്കായി നടത്താം. കൺവീനർ വർക്ക് നടത്തുമ്പോൾ ഗുണഭോക്താവ് ആകേണ്ടത് അവിടുത്തെ താമസക്കാരനാവണം. ഇവിടെ ഗുണഭോക്താവായിരിക്കുന്നത് ജിജി എന്ന വ്യക്തിയാണ്. എത്രയോ ദൂരെ താസമിക്കുന്ന വ്യക്തിയാണ് റോഡിന്റെ കൺവീനറാകുന്നത്. അതിനു കാരണം ജിജി എന്നയാൾ ബഹുമാന്യനായ ശ്രീ. തോമസ് ചാണ്ടിയുടെ ജീവനക്കാരനാണ്. അതുകൊണ്ട് അയാളെ വച്ച് ബിനാമി വർക്ക് നടത്തുകയാണ്. സീറോ ജെട്ടിവരെ മൂന്നരമീറ്റർ മാത്രമാണ് റോഡിന്റെ വീതി. അതിനുശേഷം റിസോർട്ടിന്റെ ഭാഗത്ത് ഏഴും എട്ടും മീറ്റർ ടാർ ചെയ്തിരിക്കുകയാണ്. റിസോർട്ടിലേക്ക് ആളുകൾക്ക് വരുന്നതിനുവേണ്ടി ഇരുട്ടി വീതിയാണ്. ഇങ്ങനെയുള്ള ഒരുപാട് ക്രമക്കേടുകളാണ് ഇതുമായി ബന്ധപ്പെട്ട് നടന്നിരിക്കുന്നത്. ഇത്തരത്തിലുള്ള അധർമ്മികത നിലനിൽക്കുകയാണ്. അധികാര ദുർവിനിയോഗം നടത്തുകയാണ്. അതമാത്രമല്ല നിയമലംഘനവുമുണ്ട്. ഇത് ധർമ്മിക പ്രശ്നം മാത്രമല്ല. ആലപ്പുഴയിലെ റവന്യൂ ഉദ്യോഗസ്ഥൻമാർ, ജില്ലാ കളക്ടർ എന്നിവർ കഴിഞ്ഞ കുറേ

കാലങ്ങളായി ശ്രീ. തോമസ് ചാണ്ടിയുടെ ബിസിനസ്സ് താത്പര്യങ്ങൾക്ക് കടപിടിക്കുന്നവരാണെന്നതിനെക്കുറിച്ചുള്ള വാർത്തകളാണ് ഓരോ ദിവസവും പുറത്തുവന്നുകൊണ്ടിരിക്കുന്നത്. കായൽ കയ്യേറിയിരിക്കുകയാണ്. വിഷ്വൽസിൽ കാണുന്നത് കായലിൽ ഫ്ലോട്ടിംഗായുള്ള വേലിയിട്ടുകൊണ്ട് കായൽ കയ്യേറിയിരിക്കുകയാണ്. ആരാണ് ഇതിന് ഉപദേശം നൽകുന്നതെന്ന് ചോദിക്കുമ്പോൾ ഇതിന് നടപടിയെടുക്കേണ്ട കളക്ടറും സബ്കളക്ടറും അടങ്ങുന്ന റവന്യൂ ഉദ്യോഗസ്ഥൻമാർ പറയുകയാണ് പെർമനന്റ് കൺസ്ട്രക്ഷൻ നടത്തിയാൽ പ്രശ്നമാകും. അതുകൊണ്ട് നിങ്ങൾ ഇങ്ങനെ വളച്ചുകെട്ടുവെന്ന് പറഞ്ഞ് ഉദ്യോഗസ്ഥൻമാർ തന്നെ ഇവർക്ക് ഒത്താശ ചെയ്തുകൊടുക്കുന്ന കാഴ്ചയാണ് കാണാൻ സാധിക്കുന്നത്. പാടം നികത്തി പാർക്കിംഗ് സ്ഥലമുണ്ടാക്കുന്നു. വെള്ളം ഒഴിഞ്ഞു പോകുന്നതിനുവേണ്ടിയുള്ള ചാലിന്റെ ഒരു ഭാഗം മാത്രം കല്ല് കെട്ടുന്നു. അതിന് പത്ത് ഇരുപത് മീറ്റർ അപ്പുറത്ത് വീണ്ടും കെട്ടുന്നു. ഇതിനിടയിലുള്ള സ്ഥലം മുഴുവൻ തുർത്ത് റിസോർട്ടിന്റെ പാർക്കിംഗ് ഏരിയയാക്കി മാറ്റുന്നു. ഇങ്ങനെയുള്ള നിരവധിയായ നിയമലംഘനങ്ങളാണ് ഇതുമായി ബന്ധപ്പെട്ട് നടക്കുന്നത്. ദേശീയ ജലപാതയ്ക്കുവേണ്ടി ഡ്രഡ്ജിംഗ് നടത്തിയ മണ്ണ് താത്കാലികമായി നിക്ഷേപിക്കാൻ

പ്രദേശത്തുള്ള അഞ്ചുപേർ സമ്മതപത്രം നൽകി. എന്നാൽ അവരുടെ സ്ഥലത്ത് മണ്ണ് നിക്ഷേപിക്കാതെ എത്രയോ ദൂരെയുള്ള മാത്യു ജോസഫ് എന്ന വ്യക്തിയുടെ പാടത്താണ്, ഒന്നര ഏക്കർ സ്ഥലത്താണ് മണ്ണ് നിക്ഷേപിച്ചിരിക്കുന്നത്. മാത്യു ജോസഫ്, തോമസ് ചാണ്ടിയുടെ പാർട്നറാണ്, പ്രസ്തുത റിസോർട്ടിന്റെ പാർട്നറാണ്. ഒന്നര ഏക്കർ വിസ്തൃതിയുള്ള പാടത്ത് മണ്ണ് നിക്ഷേപിക്കുന്നു. സർക്കാർ മുതലാണെന്നാണ് തഹസീൽദാർ ബോർഡ് വെച്ചിരിക്കുന്നത്. ആ മണ്ണ് നീക്കിക്കൊണ്ടു പോകുന്നതിന് 36 ലക്ഷം രൂപ വാല്യുവേഷനിടുന്നു. മണ്ണ് ആരും കൊണ്ടു പോകരുത്. മണ്ണ് അവിടെത്തന്നെ കിടക്കണം. ഒന്നോ രണ്ടോ വർഷം കഴിയുമ്പോൾ ഒന്നര ഏക്കർ പാടം കരഭ്രമിയായി മാറിക്കിട്ടും. എല്ലാ അധികാരങ്ങളും ഉപയോഗിച്ച് നടന്നുകൊണ്ടിരിക്കുന്നതാണ്. ഇത് നമുക്ക് കാണാതിരിക്കാൻ സാധിക്കുമോ? ഈ മന്ത്രി അധികാര സ്ഥാനത്ത് തുടരുമ്പോൾ ഉണ്ടാകുന്ന പ്രശ്നം തെളിവുകൾ നശിപ്പിക്കപ്പെടുകയാണ്. ഇന്നലെ ആലപ്പുഴ നഗരസഭാ സെക്രട്ടറി വിവരാവകാശ അപേക്ഷയുടെ ഭാഗമായി പറഞ്ഞു തന്റെ ഓഫീസിൽ നിന്ന് 32 ഫയലുകൾ കാണാനില്ലെന്ന്. ആ 32 ഫയലുകൾ ലേക്ക് പാലസ് റിസോർട്ടുമായി

ബന്ധപ്പെട്ട ബിൽഡിംഗ് പെർമിറ്റുകളാണ്. 32 ഫയലുകൾ ഒറ്റയടിക്ക് കാണാതാകുന്നു. ചാനൽ ചർച്ചയിൽ മന്ത്രിയുടെ സഹോദരൻ തോമസ് കെ. തോമസ് പറയുന്നു ഒരു ഫയലും കാണാതെപോയിട്ടില്ല, എല്ലാം അതാത് സ്ഥലത്തുണ്ടെന്ന്. മന്ത്രിയുടെ സഹോദരനാണ് പറയുന്നത് എല്ലാ ഫയലും മുനിസിപ്പൽ ഓഫീസിൽ അതാത് സ്ഥലത്തുണ്ടെന്ന്. ഇതുമായി ബന്ധപ്പെട്ട് പരാതി കൊടുത്തയാളെ മന്ത്രിയുടെ സഹോദരൻ വിളിച്ച് 'നിനക്കൊക്കെ നല്ല പൊട്ടീർ കിട്ടാത്തതിന്റെ അസുഖമാണ് എന്നുപറഞ്ഞ് ഭീഷണിപ്പെടുത്തുന്നതിന്റെ ഓഡിയോ ക്ലിപ്പുകൾ ചാനലുകൾ പുറത്തു വിട്ടിരിക്കുകയാണ്. തന്റെ സഹോദരൻ മന്ത്രിയാണെന്നുള്ള സാധ്യത ഉപയോഗിച്ചുകൊണ്ട് പരാതിക്കാരെ നെടുമുടി പോലീസിനെക്കൊണ്ട് രാത്രിതന്നെ അറസ്റ്റ് ചെയ്യിക്കുമെന്ന് പറഞ്ഞ് ഭീഷണിപ്പെടുത്തുകയാണ്. ഫയലൊന്നും നഷ്ടപ്പെട്ടിട്ടില്ലെന്ന് പറയുന്നു. ഇങ്ങനെ പോയാൽ കുട്ടനാട് തന്നെ കാണാനില്ലാത്ത അവസ്ഥയാകും. ഈ മന്ത്രി അധികാര സ്ഥാനത്ത് തുടർന്നാൽ ഇതായിരിക്കും അവസ്ഥ. ഏത് അന്വേഷണവും ആകാമെന്നാണ് ബഹുമാനപ്പെട്ട മന്ത്രി പറയുന്നത്. സിബി.ഐ., ഐ.ബി. പോലെയുള്ള ഏത് ഏജൻസിയെക്കൊണ്ടും അന്വേഷിപ്പിക്കാമെന്ന് അദ്ദേഹം പറയുന്നു. ബഹുമാനപ്പെട്ട മന്ത്രിക്ക് ഐ.ബി. എന്നതിന്റെ ഫുൾ ഫോം എന്താണെന്ന്

അറിയുമോ; ഇന്റലിജൻസ് ബ്യൂറോ എന്നാണത്. നിങ്ങളുടെ ഈ കേസ് അന്വേഷിക്കുന്ന പണിയല്ല ഐ.ബി.-ക്കുള്ളത്. ഐ.ബി., സി.ബി.ഐ. പോലെയുള്ള കേന്ദ്ര ഏജൻസികൾക്ക് കൈമാറി സംസ്ഥാന സർക്കാർ ന്യായമായും നടത്തേണ്ട അന്വേഷണം അട്ടിമറിച്ച് അതിന്റെ മറവിൽ വർഷങ്ങളോളം ഈ സ്ഥാനത്ത് കടിച്ചു തൂങ്ങാനുള്ള ശ്രമമാണ് ബഹുമാന്യനായ മന്ത്രിയുടെ ഭാഗത്തുനിന്നും കാണാൻ സാധിക്കുന്നത്.

മന്ത്രിയുടെ പാർട്ടിക്ക് മന്ത്രിയെ വേണ്ട. എൻ.സി.പി. എന്ന പാർട്ടിയുടെ 8 ജില്ലാ കമ്മിറ്റികൾ പ്രമേയം പാസ്സാക്കിക്കഴിഞ്ഞു. കോഴിക്കോട് വെച്ചു നടക്കുന്ന നാഷണലിസ്റ്റ് യൂത്ത് കോൺഗ്രസ് (എൻ.വൈ.സി.)-ന്റെ സംസ്ഥാന ക്യാമ്പിൽ പ്രമേയം പാസ്സാക്കി. ഈ മന്ത്രി പാർട്ടിക്ക് അപമാനമാണെന്നും രാജി വയ്ക്കണമെന്നും അദ്ദേഹം നിയമലംഘനം നടത്തുകയാണെന്നും എൻ.വൈ.സി.യുടെ സംസ്ഥാന പ്രസിഡന്റ് ശ്രീ. മുജീബ് റഹ്മാൻ ചാനൽ ചർച്ചകളിൽ വന്ന് പറയുകയാണ്.

XX
XX!

നിലമ്പൂരിലെ പ്രശ്നം ഒരു വേറിട്ട വിഷയമല്ല. ഒന്നിന്റെ തുടർച്ചയാണത്. രണ്ട് സ്ഥലത്തായി നടക്കുന്നു എന്നമാത്രമേയുള്ളൂ. പ്രശ്നം ഒന്നാണ്. അധികാര

! ബഹുമാനപ്പെട്ട സഭാധ്യക്ഷന്റെ 18-08-2017-ലെ ഉത്തരവിൻ പ്രകാരം (ഫ.നം.3986/ഇ.ബി.2017/നി.സെ.) രേഖയിൽ നിന്നും നീക്കം ചെയ്തു.

സ്ഥാനങ്ങളിലിരിക്കുന്ന ആളുകൾക്ക് ഗവൺമെന്റിൽനിന്ന് കിട്ടുന്ന സംരക്ഷണം. ബഹുമാനപ്പെട്ട മുഖ്യമന്ത്രി പല കാര്യങ്ങളും പറഞ്ഞു. ശ്രീ. പി. വി. അൻവറിന്റെ നേതൃത്വത്തിലുള്ള പി.വി.ആർ. നാച്ചുറൽ പാർക്കിന് പൊല്യൂഷൻ കൺട്രോൾ ബോർഡിന്റെ അനുമതിയുണ്ടെന്നാണ് ബഹുമാന്യനായ മുഖ്യമന്ത്രി പറഞ്ഞത്. വിവരാവകാശം വഴി നൽകിയ ഒരു അപേക്ഷയിലെ ചോദ്യം ഞാൻ വായിക്കാം. 'As the premises been inspected before issuing the above consent to operate?' അതിന് ലഭിച്ച മറുപടി, 'Not inspected' എന്നാണ്. ആ സ്ഥലത്ത് പോവുകപോലും ചെയ്യാതെയാണ് പൊല്യൂഷൻ കൺട്രോൾ ബോർഡ് അനുമതി നൽകിയിരിക്കുന്നത്. ഈ അനുമതി വച്ചുകൊണ്ടാണ് പഞ്ചായത്തിൽനിന്ന് അനുമതി വാങ്ങിയെടുക്കുന്നത്. ആദ്യം 1,400-ൽ ഏറെ സ്ക്വയർ മീറ്റർ നിർമ്മാണത്തിനുവേണ്ടി ബിൽഡിംഗ് പെർമിറ്റിന് അപേക്ഷ നൽകുന്നു. ആയിരം സ്ക്വയർ മീറ്ററിന് മുകളിലാണെങ്കിൽ ചീഫ് ടൗൺ പ്ലാനറുടെ അടുത്ത് വരണം. അതിന് അനുമതി കിട്ടാതെതന്നെ നിർമ്മാണം ആരംഭിക്കുന്നു. ആ നിർമ്മാണം മുഴുവൻ 9,950/- രൂപ പിഴ ഈടാക്കിക്കൊണ്ട് കൂടരഞ്ഞി ഗ്രാമപഞ്ചായത്ത് ക്രമവൽക്കരിക്കുകയാണ്. അങ്ങനെ ക്രമവൽക്കരിക്കാൻ പറ്റില്ലെന്ന് കോഴിക്കോട് ജില്ലാ കളക്ടർ പറയുന്നു. ബിൽഡിംഗ് റൂൾസിൽ വയലേഷൻ ഉണ്ടെങ്കിൽ പിഴ ഈടാക്കാനുള്ള മാർഗ്ഗമേയില്ല. അത് നിയമപരമായി

നിലനിൽക്കുന്നതല്ല. അതിനുശേഷം ഇതിനെ മറികടക്കുന്നതിനുവേണ്ടി ആയിരം സ്ക്വയർ മീറ്ററിൽ താഴെയാക്കി, 995 സ്ക്വയർ മീറ്ററായി റിവൈസ്ഡ് പ്ലാൻ കൊടുക്കുന്നു. അമ്യൂസ്സ്മെന്റ് പാർക്ക് ഉണ്ടാക്കുന്നതിന് പഞ്ചായത്തിന്റെ അനുമതിയില്ല. അവിടെ 50 രൂപ വച്ച് ടിക്കറ്റ് ഈടാക്കുന്നതിനും പഞ്ചായത്തിന്റെ അനുമതിയില്ല. ഇതെല്ലാം കഴിഞ്ഞിട്ടാണ് പഞ്ചായത്തിന്റെ അനുമതി കൊടുക്കുന്നത്. അതിൽ പൊല്യൂഷൻ കൺട്രോൾ ബോർഡിന്റെയും ഫയർ ഫോഴ്സിന്റെയും എൻ.ഒ.സി.കളില്ല. ഇതൊന്നുമില്ലാതെ പിഴ ഈടാക്കിക്കൊണ്ട് വീണ്ടും അതിനെ ക്രമവൽക്കരിക്കാനുള്ള നീക്കമാണ് പഞ്ചായത്തിന്റെ ഭാഗത്തുനിന്നും ഉണ്ടാകുന്നത്. ഇത്രമാത്രം നിയമലംഘനങ്ങൾ നടത്താനുള്ള കരുത്തും ധൈര്യവും എങ്ങനെയാണ് ഒരു പഞ്ചായത്തിനുണ്ടാകുന്നത്; ഇവിടെ ഗുണഭോക്താവ് ഭരണകക്ഷിയുടെ ഒരു എം.എൽ.എ. ആണെന്നും അദ്ദേഹം ബഹുമാനപ്പെട്ട മുഖ്യമന്ത്രിയുമായി അടുപ്പമുള്ളയാളുമാണ് എന്നതുകൊണ്ടാണ് പഞ്ചായത്തുകൾ പേടിക്കുന്നത്. അദ്ദേഹത്തിന് ഇഷ്ടമുള്ള രീതിയിൽ അനുമതി കൊടുക്കേണ്ട അവസ്ഥയിലേയ്ക്ക് കാര്യങ്ങൾ വരുന്നത്. ബഹുമാനപ്പെട്ട കോടതിയുടെ നിർദ്ദേശ പ്രകാരം പൊല്യൂഷൻ കൺട്രോൾ ബോർഡ് വീണ്ടും അവിടെ പരിശോധന നടത്തി 15 ദിവസത്തിനകം മാലിന്യ പ്ലാന്റ് നിർമ്മിക്കാൻ പറഞ്ഞെങ്കിലും നിർമ്മിച്ചില്ല. വീണ്ടും 30 ദിവസത്തെ

സമയം കൊടുക്കണമെന്ന് പറഞ്ഞു. കൊടുക്കാൻ പറ്റില്ലെന്ന് പറഞ്ഞുകൊണ്ട് consent withdrawal notice പൊല്യൂഷൻ കൺട്രോൾ ബോർഡ് പറഞ്ഞിരിക്കുകയാണ്. ഇങ്ങനെ നിരവധി നിയമലംഘനങ്ങളാണ് ഇവിടെ നടന്നുകൊണ്ടിരിക്കുന്നത്.

ഇവിടെ സി.പി.ഐ. അടക്കമുള്ള പാർട്ടികളും ശ്രീ. കാനം രാജേന്ദ്രൻ അടക്കമുള്ള നേതാക്കളുമുണ്ട്. ബഹുമാനപ്പെട്ട മന്ത്രിമാർക്ക് ഇതിനെക്കുറിച്ച് ഒന്നും അറിയില്ലെന്നാണ് പറയുന്നത്. ഇതിനെക്കുറിച്ച് ഒന്നും അറിയില്ലെന്നാണ് ബഹുമാന്യനായ റവന്യൂ വകുപ്പുമന്ത്രി പറയുന്നത്. ബഹുമാനപ്പെട്ട മന്ത്രിമാരായ ശ്രീ. കെ. രാജു, ശ്രീ. എ. കെ. ബാലൻ, ശ്രീ. ജി. സുധാകരൻ എന്നിവരൊക്കെ പറയുന്നത് അവർക്ക് ഇതിനെക്കുറിച്ച് അറിയില്ല എന്നാണ്. ആരും അറിയാതെ ഇങ്ങനെ മുന്നോട്ടു പോകാൻ പറ്റുമോ; ഈ ഗവൺമെന്റിന് ഒരു പ്രഖ്യാപനമുണ്ടായിരുന്നു. 'യു.ഡി.എഫ്. അല്ല എൽ.ഡി.എഫ്. കോൺഗ്രസ് അല്ല സി.പി.ഐ.(എം.). ഞങ്ങൾ ധാർമ്മികത ഉയർത്തിപ്പിടിക്കുന്ന പാർട്ടിയാണ്.' എങ്ങനെയാണ് ഈ സർക്കാർ ധാർമ്മികത ഉയർത്തിപ്പിടിക്കുന്നത്; ഇങ്ങനെയാണോ ധാർമ്മികത ഉയർത്തിപ്പിടിക്കേണ്ടത്; ഒരു ഭാഗത്ത് മന്ത്രി, മറ്റു ഭാഗത്ത് എം.എൽ.എ. കഴിഞ്ഞ ശ്രീ. വി. എസ്. അച്യുതാനന്ദൻ സർക്കാരിന്റെ

കാലത്ത് പുറത്തുനിന്നുമുള്ള പലയാളുകളുടെ സ്വാധീനം ആ ഗവൺമെന്റിൽ ഉണ്ടായിരുന്നു എന്നുള്ള ആക്ഷേപം വന്നിരുന്നു. അന്നത്തെ പാർട്ടി നേതൃത്വത്തിന്റെ താൽപര്യപ്രകാരമായിരുന്നു അത്തരത്തിലുള്ള പല കാര്യങ്ങളും നടന്നത്. അങ്ങനെയാണ് എച്ച്.എം.ടി.-യെക്കുറിച്ചും മെർക്കിൻസ്റ്റനെക്കുറിച്ചും ലോട്ടറിയെ കുറിച്ചുമൊക്കെ കേട്ടത്. ബഹുമാന്യനായ ശ്രീ. വി. എസ്. അച്യുതാനന്ദൻ തന്നെ പറഞ്ഞ ഒരുപാട് വെറുക്കപ്പെട്ടവരുടെ പേരുകൾ നമ്മൾ കേട്ടത്. ഇപ്പോൾ പുറത്തുനിന്നല്ല, ഗവൺമെന്റിന്റെ അകത്തു നിന്നുതന്നെയാണ് വെറുക്കപ്പെട്ടവന്മാർ ഈ ഭരണകൂടത്തെ നിയന്ത്രിച്ചു കൊണ്ടുപോകുന്നത്. മന്ത്രിമാരും ഭരണകക്ഷി എം.എൽ.എ.-മാരുമാണ് മുഖ്യമന്ത്രി പറഞ്ഞ അവതാരങ്ങളായി ഈ സർക്കാരിനെ കാർന്നു തിന്നുകൊണ്ടിരിക്കുന്നത്.

കോവളം മുതൽ കുട്ടനാട് വഴി കൂടരഞ്ഞിവരെ കേരളത്തെ കൊള്ളയടിക്കുന്നൊരു സംഘമായി ഇന്നത്തെ ഭരണകൂടം മാറിയിരിക്കുകയാണ്. ഭരണകൂടത്തിന്റെ തണലിൽ മാഫിയാ സംസ്കാരം വളർത്തി മുന്നോട്ടു പോകുന്ന, എല്ലാ നിയമങ്ങളേയും ലംഘിച്ചുകൊണ്ട് സ്വാർത്ഥ ബിസിനസ് താൽപര്യങ്ങൾ മുന്നോട്ടു കൊണ്ടുപോകുന്ന ഭരണ കക്ഷി അംഗങ്ങളേയും ഈ ഗവൺമെന്റിന് വേണ്ടപ്പെട്ട അവതാരങ്ങളേയും നിയമത്തിന്റെ മൂന്നിൽ കൊണ്ടുവരണം. നിലയ്ക്ക് നിർത്തണം.

ഇത്തരം പ്രശ്നങ്ങളിൽ സമഗ്രമായ അന്വേഷണം നടത്തണം. ബന്ധപ്പെട്ടയാളുകൾ അധികാര സ്ഥാനങ്ങളിലിരുന്ന് തെളിവ് നശിപ്പിക്കാതെ ആ അധികാര സ്ഥാനങ്ങൾ വിട്ടൊഴിയണം എന്നാവശ്യപ്പെട്ടുകൊണ്ട് ഈ ഗുരുതരമായ വിഷയം സഭ നിർത്തിവെച്ചുകൊണ്ട് ചർച്ച ചെയ്യണമെന്ന് ഞാൻ ആവശ്യപ്പെടുകയാണ്.

മി. സ്പീക്കർ: സഭയിലെ രണ്ട് അംഗങ്ങളെ സംബന്ധിച്ചാണ് ഇവിടെ ആരോപണങ്ങൾ വന്നിരിക്കുന്നത്. അവർക്ക് വിശദീകരണം നൽകണമെന്ന് ആവശ്യപ്പെട്ടിട്ടുണ്ട്. അവർക്ക് സംസാരിക്കാവുന്നതാണ്.

ഗതാഗത വകുപ്പുമന്ത്രി (ശ്രീ. തോമസ് ചാണ്ടി): സർ, വിഷയ ദാരിദ്ര്യം എന്ന് കേട്ടിട്ടുണ്ട്. പക്ഷേ പ്രതിപക്ഷത്തിന് എങ്ങനെയാണ് വിഷയ ദാരിദ്ര്യം വന്നതെന്നുള്ളതാണ്. ചാനലുകൾക്ക് ഈ രാജ്യത്ത് വിഷയ ദാരിദ്ര്യമുണ്ടെന്ന് എനിക്കറിയാം. അവർക്ക് തീർച്ചയായും വിഷയ ദാരിദ്ര്യമുള്ളൊരു കാലഘട്ടമാണ്. അതുകൊണ്ട് അവർ എന്തും ചെയ്യും. ആടിനെ പട്ടിയാക്കും. അത് നിങ്ങൾ ഏറ്റു പിടിക്കാമോ; എന്നോട് വ്യക്തപരമായെങ്കിലും അടുപ്പമുള്ള ബഹുമാനപ്പെട്ട പ്രതിപക്ഷ നേതാവ് ഉൾപ്പെടെയുള്ളവർക്ക് ഒന്ന് ചോദിക്കാമായിരുന്നല്ലോ. ഞാൻ ബഹുമാനപ്പെട്ട പ്രതിപക്ഷ നേതാവിനോട് പറയുന്നു, പ്രതിപക്ഷ നേതാവിന്റെ നേതൃത്വത്തിൽ പ്രതിപക്ഷത്തെ നാലഞ്ചു പേർ അവിടെവന്ന് ഈ ഭൂമിയെല്ലാം

സന്ദർശിച്ച് ജില്ലാ കളക്ടറേയോ ആർ.ഡി.ഒ.-യെയോ തഹസീൽദാരെയോ വില്ലേജ്
ആഫീസറെയോ ഒക്കെ കണ്ട് പരിശോധിക്കണം. ഞാൻ പ്രതിപക്ഷത്തെ വെല്ലു
വിളിക്കുകയാണ്, ഒരു സെന്റ് ഭൂമിക്ക് ഞാൻ ഇല്ലീഗലായി എന്തെങ്കിലും
ചെയ്തിട്ടുണ്ടെങ്കിൽ മന്ത്രിസ്ഥാനമല്ല എം.എൽ.എ. സ്ഥാനം രാജിവെച്ച് ഞാൻ വീട്ടിൽ
പോകും. വെല്ലുവിളി ഏറ്റെടുക്കാൻ നിങ്ങൾക്ക് ധൈര്യമുണ്ടോ; ഞാൻ ഒരേക്കരൊന്നും
പറഞ്ഞില്ല. ഒരു സെന്റ് ഭൂമി. നിയമപരമല്ലാതെ ഞാൻ അവിടെ ഒന്നും ചെയ്തിട്ടില്ല.
നാൽപ്പത് വർഷം മരുഭൂമിയിൽ കിടന്ന് ജോലിയെടുത്ത കാശുകൊണ്ടുവന്ന്
ആലപ്പുഴയിലെ ടൂറിസം നന്നാക്കാൻവേണ്ടി ചെയ്ത ഒരു അബദ്ധമായിപ്പോയി. Lake
Palace Resort എന്നുപറയുന്ന സ്ഥാപനത്തിന് നൂറ്റിയൻപതോളം കോടി രൂപയുടെ
മുതൽമുടക്കുണ്ട്. പതിമൂന്ന് വർഷമായി അത് ഓപ്പൺ ചെയ്തിട്ട്. നിങ്ങൾക്ക് കേരള
ഗവൺമെന്റിന്റെയും ഇന്ത്യാ ഗവൺമെന്റിന്റെയും രേഖകൾ പരിശോധിക്കാം.
ഇന്നുവരെ അത് ലാഭത്തിലായിട്ടില്ല. ഓരോ വർഷവും 50 ലക്ഷം രൂപയോളം
നഷ്ടത്തിലാണ് ഞാൻ ആ സ്ഥാപനം നടത്തുന്നത്. പക്ഷേ 240 പേർക്ക് ഞാൻ
ജോലി കൊടുത്തിട്ടുണ്ട്. ഒന്നാം തീയതി കഴിയുന്നതിനു മുൻപ് ശമ്പളവും കൊടുക്കും.
കൃത്യമായി ബോണസ് കൊടുക്കും. അവിടെ റോഡില്ലായിരുന്നു. എനിക്ക് റോഡിന്റെ
ആവശ്യമില്ലായിരുന്നു. കാസിനോയുടെ മാതൃകയിലാണ് തുടങ്ങിയത്. ലൈൻ

ബോട്ടിൽ കയറിയിറങ്ങുന്ന ജെട്ടി പൊളിഞ്ഞപ്പോൾ എന്റെ ജോലിക്കാർ അന്നത്തെ മുനിസിപ്പൽ കൗൺസിലറും ഇന്നത്തെ പ്രതിപക്ഷനേതാവുമായ ശ്രീ.ഡി. ലക്ഷ്മണനോട് ജെട്ടി നന്നാക്കണമെന്ന് ആവശ്യപ്പെട്ടു. ഞങ്ങൾ പോയി ജെട്ടി നോക്കിയതിനുശേഷം തിരിച്ചുവന്ന് വർത്തമാനം പറഞ്ഞുകൊണ്ടിരിക്കുമ്പോൾ ഒരാൾ ഒരു കുഞ്ഞിനെ തോളിലിട്ടിട്ടുണ്ട്, ഇയാളുടെ പുറകിൽ ഒരു സ്ത്രീ ബാഗും ചുരുട്ടി ഓടുകയാണ്. ഇവർ അടുത്തുവന്നപ്പോഴാണ് ലക്ഷ്മണന്റെ ബന്ധുവാണെന്ന് പറഞ്ഞത്. എന്തുപറ്റിയെന്ന് ചോദിച്ചപ്പോൾ, രാവിലെ മുതൽ കുഞ്ഞ് ഛർദ്ദിക്കാൻ തുടങ്ങിയതാണ്, മയങ്ങിപ്പോയി, ഇപ്പോൾ ഉണരുന്നില്ലെന്ന് പറഞ്ഞു.

ഞാൻ അവിടെ റിസോർട്ട് തുടങ്ങിയതിനുശേഷം എത്ര ഹൃദ്രോഗികളാണ് രക്ഷപ്പെട്ടിട്ടുള്ളത്; എത്ര സ്ത്രീകളെയാണ് പ്രസവിക്കാൻ കൊണ്ടുപോയിട്ടുള്ളതെന്ന് അറിയാമോ? എനിക്ക് സ്പീഡ് ലോഞ്ചുള്ളതുകൊണ്ട് ഉടനെ ആശുപത്രിയിലെത്തിക്കും. നാല് തുഴയും പിടിച്ചാണ് പോകുന്നത്, അങ്ങനെയുള്ള പ്രദേശമാണ്. ആലപ്പുഴ മുനിസിപ്പാലിറ്റിയുടെ ഭാഗമാണെന്നുള്ളൂ, കുട്ടനാടിന്റെ ഒരു മൂലയാണത്.

ഈ കുട്ടിയെ ചുമന്നുകൊണ്ട് ഓടുന്നതുകണ്ടപ്പോൾ നമുക്ക് ഇതുവഴി റോഡ് കൊണ്ടുവരണ്ടേയെന്ന് ശ്രീ. ലക്ഷ്മണനോട് ചോദിച്ചപ്പോൾ, സാർ ആരോടെങ്കിലും

ചോദിച്ചുവാങ്ങു എന്നുപറഞ്ഞു. ശ്രീ. പി. ജെ. കുര്യൻ അവിടെ ഭക്ഷണം കഴിക്കാൻ വന്നപ്പോൾ 120 പേർ ഒപ്പിട്ട നിവേദനം കൊടുത്തു, അദ്ദേഹം കാൾ അനുവദിച്ചു. ശ്രീ. കെ. ഇ. ഇസ്മയിൽ ഭക്ഷണം കഴിക്കാൻ വന്നപ്പോൾ ഇതുപോലെ നാട്ടുകാർ ഒപ്പിട്ട നിവേദനം കൊണ്ടുകൊടുത്തു. ഇവർ തന്നപ്പോൾ ഒരു ബേസ് മാത്രമാണുണ്ടായിരുന്നത്. പാടശേഖരത്തിലെ കൃഷിക്കാർ തലയിൽ ചുമന്നാണ് നെല്ല് റോഡിൽ കൊണ്ടുപോയികൊണ്ടിരുന്നത്. അവർ കയ്യിൽ നിന്ന് കാശുമുടക്കി കുറേ മണ്ണിട്ട് ലോറികയറ്റി കൊണ്ടുവരാനുള്ള രൂപത്തിലാക്കി. ഫിഷറീസ് വകുപ്പിന് കാശുണ്ട്, അങ്ങോട്ട് പോകാനുള്ള ബുദ്ധി പറഞ്ഞുകൊടുത്തത് ഞാനാണ്. ഇവിടെയുള്ള ആളുകൾ ശ്രീ. കെ. ബാബുവിന് നിവേദനം കൊടുത്തതിന്റെ ഫലമായി 2015-ലാണ് നിർമ്മാണത്തിനുള്ള തുക അനുവദിച്ചതെങ്കിലും 2017-ലാണ് നിർമ്മാണം നടക്കുന്നത്. ഇപ്പോഴും നിർമ്മാണഘട്ടം പൂർത്തിയായിട്ടില്ല. മൂന്നുവർഷം കഴിഞ്ഞതിനാൽ നേരത്തെ കൊടുത്ത തുക കൊണ്ട് ഈ റോഡിന്റെ പണി പൂർത്തീകരിക്കാൻ കഴിയില്ല. എവിടെ വരെ തീരുമെന്ന് ചോദിച്ചപ്പോൾ സോളിംഗ് മുഴുവൻ തീർത്തുതരാമെന്ന് പറഞ്ഞു. ടാറിംഗ് ഇത്ര മീറ്റർ മാത്രമേ വരികയുള്ളൂവെന്നും 12 ലക്ഷം രൂപകൂടിയുണ്ടെങ്കിൽ മാത്രമേ ബാക്കി പണികൂടി പൂർത്തിയാക്കാൻ സാധിക്കുകയുള്ളൂവെന്നും പറഞ്ഞു. റോഡ് റിസോർട്ടിന്റെ മധ്യത്തിലായത് എന്റെ

കുറ്റം കൊണ്ടല്ല. ഞാനാണ് ഈ റോഡ് നിർമ്മാണത്തിന് തുടക്കം കുറിച്ചത്. ഇന്ന് 108-ന്റെ ആംബുലൻസ് അവിടെ വന്ന് ആ പ്രദേശത്തിലെ രോഗികളെ ആശുപത്രിയിൽ കൊണ്ടുപോകുന്നുണ്ട്. എന്റെ നിയോജകമണ്ഡലം ആറിന്റെ നേരെ അക്കരെയാണ്. കടത്തുകയറി ഇക്കരയിറങ്ങിയാൽ 108 ആംബുലൻസ് അവിടെയും വരും. 240 കുടുംബങ്ങളെ ഞാൻ സംരക്ഷിക്കുന്നു. ഇന്നുവരെ ലാഭത്തിലായിട്ടില്ല. പുനമട കായലിലെ പോളു വന്ന് മൂലയ്ക്കിടത്താൽ ബോട്ടുപോലും അടുക്കാൻ കഴിയില്ല. അതുകൊണ്ട് ഞങ്ങൾ കുറ്റിയടിച്ച ബന്ധംവെച്ചുകെട്ടി വലയിട്ടു. ഇതിനെതിരെ ആരോ പരാതി കൊടുത്തു. എല്ലാ കാര്യത്തിനും നല്ല മനുഷ്യനും അസൂയക്കാരുമുണ്ടല്ലോ. കളക്ടറും ആർ.ഡി.ഒ.-യും വന്ന് പരിശോധിച്ചതിനുശേഷം ഇവിടെ കുറ്റിയടിക്കാൻ പറ്റില്ലെന്ന് പറഞ്ഞു. ഫ്ലോട്ടിംഗ് ചെയ്യുന്നതിന് അനുവാദം വേണ്ടായെന്ന് പറഞ്ഞു. ഞങ്ങൾ ബോയ ഇട്ട് പൈപ്പിനകത്ത് തെർമോകോളിട്ട് പൊങ്ങികിടക്കുന്ന രീതിയിൽ ചെയ്തു. ഇതിനൊരു പെർമിഷൻ തരണമെന്ന് പറഞ്ഞപ്പോൾ ആർ.ഡി.ഒ.-യ്ക്ക് അപേക്ഷ കൊടുക്കാൻ പറഞ്ഞു. അപേക്ഷ കൊടുത്തപ്പോൾ ആർ.ഡി.ഒ.-യും ഉദ്യോഗസ്ഥന്മാരും വന്ന് അന്വേഷണം നടത്തിയതിന്റെ ഫലമായി ഇത് സംരക്ഷിച്ചുകൊള്ളാനുള്ള അനുവാദം 2007 ജൂലൈ മാസത്തിൽ ഞങ്ങൾക്ക് തന്നിട്ടുണ്ട്. ഗവൺമെന്റ് ആവശ്യപ്പെടുന്ന സമയത്ത് മാറ്റി

കൊടുക്കാമെന്ന സമ്മതപത്രവും എഴുതികൊടുത്തിട്ടുണ്ട്. ഇതാണോ കായൽ കയ്യേറ്റം; ഇതൊക്കെ പറഞ്ഞുനടക്കാൻ ലജ്ജയില്ലേ? ഞാൻ സൗത്ത് ഇന്ത്യൻ ട്രാൻസ്പോർട്ട് മിനിസ്റ്റർമാരുടെ കോൺഫറൻസ് നടത്തി. പത്രക്കാരെല്ലാം ഉണ്ടായിരുന്നു. ഒരു റിപ്പോർട്ടർ മുറി ചോദിച്ചെന്നോ, വേറെ ഏതാണ് കൂടിക്കാൻ ചോദിച്ചെന്നോ, അതിന്റെ പേരിൽ പിണങ്ങിയെന്നോ, ഞങ്ങളുടെ ജോലിക്കാരനെ പിടിച്ചുതള്ളിയെന്നോ, അവൻ തള്ളിയെന്നോ എന്നൊക്കെയുള്ള വാർത്ത ഞാൻ കേട്ടിരുന്നു. പണി തരാമെന്ന് പറഞ്ഞാണ് പോയത്. ആ പണി ഞാനിപ്പോൾ അനുഭവിച്ചുകൊണ്ടിരിക്കുകയാണ്. കുഴപ്പമൊന്നുമില്ല, വരും ദിവസങ്ങളിൽ എന്താണ് സംഭവിക്കാൻ പോകുന്നതെന്നുള്ളത് കാണാം.

മാർത്താണ്ഡം കായൽ നികത്തുന്നു. അതുകൊണ്ടാണ് പ്രതിപക്ഷ നേതാവിനോട് പറഞ്ഞത്, മാർത്താണ്ഡം കായലിൽ ഒരു സെന്റ് ഭൂമി നിയമവിരുദ്ധമായി ഇല്ല. നിയമപരമായി ചെയ്യാമല്ലോ. 18 കൊല്ലമായി കരമടച്ചുകൊണ്ടിരിക്കുന്ന ഭൂമി വെള്ളംകയറി മുങ്ങാതിരിക്കാൻ ഉയർത്തുകയാണ് ചെയ്തത്. അതിന്റെ പേര് നിലം നികത്തലെന്നല്ല. അവിടെ 20 ഏക്കർ കൃഷി ഭൂമി വേറെയുണ്ട്. മുരുകന്റെ കയ്യിൽ നിന്ന് കായൽ ഏറ്റെടുത്തപ്പോൾ അന്ന് ശ്രീ. വക്കം പുരുഷോത്തമനാണ് കൃഷി വകുപ്പുമന്ത്രി. ചിത്തിര, റാണി, മാർത്താണ്ഡം എന്നീ മൂന്ന്

കായലിന്റെയും.., മുരുകന്റെ പിള്ളേരോട് 15 ഏക്കർ ഭൂമി നിങ്ങൾക്ക് കൈവശം വയ്ക്കാമെന്ന് പറഞ്ഞു. അവർക്ക് നിലം വേണ്ട, ചുറ്റും കിടന്ന ചിറ മുഴുവനും എടുത്തു. മാർത്താണ്ഡത്തിന്റെ മൂക്കാൽ ഭാഗമേ കിട്ടിയുള്ളൂ, കുറേഭാഗം കിടന്നു. ആ ഭാഗം ഇവർ നികത്തി ആളുകളെ താമസിപ്പിക്കാനുള്ള സംവിധാനമൊരുക്കി. അഞ്ച് സെന്റ് ഭൂമിയും ഒരു മീറ്റർ വഴിയും. മുഹമ്മയിലും തണ്ണീർമുക്കത്തും ചേർത്തലയിലും താമസിക്കുന്ന ആളുകൾ എങ്ങനെയാണ് ഇവിടെ വന്ന് 95 സെന്റിൽ കൃഷി ചെയ്യുന്നത്. അവരാരും അങ്ങോട്ട് വന്നില്ല. ഐ.എൻ.ടി.യു.സി.-യുടെ നേതാവായിരുന്ന വർഗ്ഗീസ് ഇണ്ടിയിലും മാരാരിക്കുളത്തുള്ള സി.പി.ഐ. (എം)-ന്റെ നേതാവായ പത്മനാഭനും എന്നോട് വന്ന് പറഞ്ഞാണ് ഞാൻ ഭൂമി വാങ്ങിക്കുന്നത്. ഞാൻ ഈ ഭൂമി വാങ്ങിയിട്ട് 22 കൊല്ലമായി. അതുകൊണ്ട് പ്രതിപക്ഷ നേതാവിനോട് സ്ഥലം സന്ദർശിക്കണമെന്ന് ഒരിക്കൽകൂടി പറയുകയാണ്. പ്രതിപക്ഷാംഗങ്ങൾ വന്നാൽ മതി. ഭരണപക്ഷ അംഗങ്ങൾ വന്നാൽ എന്നെ സപ്പോർട്ട് ചെയ്തു സംസാരിച്ചെന്ന് വരും. നിങ്ങൾ മാത്രം വന്ന് സ്ഥലം കണ്ടിട്ട് എവിടെയാണ് തെറ്റ് ചെയ്തുവെന്നുള്ളത് കാണിച്ചുതരാമെങ്കിൽ മുമ്പ് പറഞ്ഞ പ്രായശ്ചിത്തം ഞാൻ ചെയ്യാം. ഞാൻ എം.എൽ.എ. ആയിട്ട് 12 കൊല്ലമായി. മന്ത്രിയായിട്ട് നാല് മാസം മാത്രമേ ആകുന്നുള്ളൂ. നിയമവിരുദ്ധ പ്രവർത്തനം

നടത്തിയ പാരമ്പര്യമുള്ള കുടുംബത്തിൽ നിന്നല്ല ഞാൻ വന്നിട്ടുള്ളത്. അതുകൊണ്ട് വിഷയ ദാരിദ്ര്യത്തിൽ ഞങ്ങളെ പോലുള്ളവരെയെടുത്ത് ഉപയോഗിക്കരുതെന്നുമാത്രം അഭ്യർത്ഥിച്ചുകൊണ്ട് നിർത്തുന്നു.

ശ്രീ. പി. വി. അൻവർ : സർ, ബഹുമാനപ്പെട്ട സ്പീക്കർ, അഞ്ചുമിനിട്ട് പറയാൻ സമയം നൽകണം. ഞാനും പൊതുജീവിതം ആരംഭിക്കുന്നത് വിദ്യാർത്ഥി രാഷ്ട്രീയത്തിലൂടെയാണ്. ഒരു പഴയകാല കോൺഗ്രസ്സുകാരൻ കൂടിയാണ് ഞാൻ. ബഹുമാനപ്പെട്ട പ്രതിപക്ഷനേതാവ് സംസ്ഥാന യൂത്ത് കോൺഗ്രസ് പ്രസിഡന്റായിരുന്നപ്പോൾ ഞാൻ മലപ്പുറം ജില്ലാ വൈസ് പ്രസിഡന്റായിരുന്നു. കോൺഗ്രസ്സുമായി ബന്ധപ്പെട്ട് ശ്രീ. കെ. മുരളീധരന്റെ നേതൃത്വത്തിലുള്ള ഡി.ഐ.സി.-യിൽ പോവുകയും ഡി.ഐ.സി. വീണ്ടും തിരിച്ച് യു.ഡി.എഫ്.-ലേക്ക് പോയപ്പോൾ നിഷ്പക്ഷമായി നിന്നിട്ടുള്ള വ്യക്തിയുമാണ് ഞാൻ. എന്റെ പിതാവ് പഴയ സ്വാതന്ത്ര്യസമര സേനാനിയും കോൺഗ്രസ് നേതാവുമാണ്. ഈ പാരമ്പര്യത്തിൽ നിന്നാണ് ഞാൻ രാഷ്ട്രീയത്തിലേക്ക് വരുന്നത്. കഴിഞ്ഞ നിയമസഭാ തെരഞ്ഞെടുപ്പിന് മുമ്പുള്ള തെരഞ്ഞെടുപ്പിൽ ഏറനാട് മണ്ഡലത്തിൽ നിന്ന് സ്വതന്ത്രനായി മത്സരിച്ചു. അന്നത്തെ യു.ഡി.എഫ്. സ്ഥാനാർത്ഥി ശ്രീ. പി. കെ. ബഷീറായിരുന്നു. എനിക്ക് നാൽപ്പത്തിയാറായിരം വോട്ട് കിട്ടി. 10,000

വോട്ടിന് അദ്ദേഹം ജയിച്ചു. അതുകഴിഞ്ഞ് വയനാട് മണ്ഡലത്തിൽ സ്വതന്ത്രനായി മത്സരിച്ചപ്പോൾ 40,000 വോട്ട് ലഭിച്ചു. അതിനുശേഷം ഇക്കഴിഞ്ഞ നിയമസഭ തെരഞ്ഞെടുപ്പിലാണ് ഇടതുപക്ഷ സ്ഥാനാർത്ഥിയായി നിലമ്പൂരിൽ മത്സരിക്കുന്നതും ജയിക്കുന്നതും. 38 വർഷം നാട് ഭരിച്ചിരുന്ന ശ്രീ. ആര്യാടൻ മുഹമ്മദിന്റെ മകൻ ശ്രീ. ആര്യാടൻ ഷൗക്കത്തിനെ തോൽപ്പിച്ചാണ് ആദ്യമായി ഞാൻ നിയമസഭയിലേയ്ക്ക് കടന്നുവരുന്നത്. അന്നതൊട്ട് ഈ നിമിഷം വരെ എന്നെ വ്യക്തിപരമായി പരാജയപ്പെടുത്താനും വ്യക്തിഹത്യ നടത്താനുമുള്ള ഗൂഢാലോചനയുമായി നടക്കുകയാണ് ശ്രീ. ആര്യാടൻ. അദ്ദേഹം എന്നെ നിരന്തരമായി വേട്ടയാടിക്കൊണ്ടിരിക്കുകയാണ്. അദ്ദേഹത്തിന് അനുകൂലമായി നിൽക്കുന്ന..... (ബഹളം)..... അതിന്റെ ഭാഗമായി.....

മി. സ്പീക്കർ: അങ്ങ് ഇവിടെ ഉന്നയിക്കപ്പെട്ട കാര്യത്തിനുള്ള വിശദീകരണം നൽകിയാൽ മതി.

ശ്രീ. പി. വി. അൻവർ : സർ, പറയാനുള്ള സ്വാതന്ത്ര്യം നൽകണം. അതിന്റെ ഭാഗമായുണ്ടായിട്ടുള്ള ആരോപണത്തിനപ്പുറം ഈ പാർക്കുമായി ബന്ധപ്പെട്ട ആരോപണത്തിൽ യാതൊരു കഴമ്പുമില്ല. ഈ പാർക്കിന് 2015-ൽ യു.ഡി.എഫ്. ഭരിക്കുന്ന കാലത്താണ് ഞാൻ അപേക്ഷ കൊടുക്കുന്നത്. കഴിഞ്ഞ രണ്ടു

വർഷത്തെ നിരന്തരമായ നിയമ പോരാട്ടത്തിന്റെ ഭാഗമായാണ് ഈ പാർക്കിന് ലൈസൻസ് അനുവദിച്ചു കിട്ടുന്നത്. ഈ പ്രദേശം കൂടരഞ്ഞി പഞ്ചായത്തിലാണ്. പാർക്കിന് ഞാൻ അപേക്ഷ കൊടുക്കുന്ന സമയത്തും ഇപ്പോഴും അവിടെ യു.ഡി.എഫ്. ആണ് ഭരിക്കുന്നത്. (.....ബഹളം.....) എന്റെ വ്യക്തിപരമായ ഒരു സ്വാധീനവും ഉപയോഗിച്ചല്ല ഞാൻ പാർക്ക് പണിതത്. എനിക്ക് ബഹുമാനപ്പെട്ട പ്രതിപക്ഷ നേതാവിനോട് പറയാനുള്ളത്, നിങ്ങൾ ഈ കാര്യത്തെക്കുറിച്ച് കൃത്യമായി അന്വേഷിക്കണം. കോഴിക്കോട് ജില്ലയും മലപ്പുറം ജില്ലയും പങ്കിടുന്ന 2800 മീറ്റർ ഉയരത്തിൽ നിൽക്കുന്ന ഒരു കുന്നിൻ പ്രദേശമാണ് കക്കാടംപൊയിൽ. നല്ല കാലാവസ്ഥയും ഏറ്റവും പ്രകൃതി രമണീയവുമായ ഒരു പ്രദേശമാണിത്. 1950 മുതൽ മലയോര കർഷകർ കുടിയേറിപ്പാർക്കുന്ന ഒരു സ്ഥലമാണിത്. 2000-നശേഷം അവിടെ കൃഷി മുഴുവനും നശിച്ചു. കവുങ്ങായിരുന്നു അവിടെ കൃഷിയായിട്ടുണ്ടായിരുന്നത്. കവുങ്ങിന് മഞ്ഞളിപ്പ് ബാധിച്ചു പൂർണ്ണമായും നശിച്ചു. ഊർങ്ങാട്ടിരി, കൂടരഞ്ഞി, ചാലിയാർ എന്നീ മൂന്ന് വാർഡുകളാണ് ഈ മലമുകളിലുള്ളത്. കഴിഞ്ഞ പത്ത് വർഷത്തിനിടയിൽ ജീവിതമാർഗ്ഗമില്ലാതെയും കൃഷി നശിച്ചതിന്റെയും ഫലമായി നാനൂറ്റി ചിലവാനം കുടുംബങ്ങൾ ആ നാട്

വിട്ടുപോയി. അന്വേഷിച്ചാൽ കണ്ടെത്താവുന്നതാണ്. എന്റെ വീടിന് 12 കിലോമീറ്ററോളം അപ്പുറത്താണ് ഈ പ്രദേശം. ആ നാടുമായിട്ടുള്ള ആത്മബന്ധത്തിന്റെ ഫലമായി അവിടെയുള്ള ആളുകൾ ആവശ്യപ്പെട്ടതിന്റെ അടിസ്ഥാനത്തിലാണ് ഒരു ചെറിയ ടൂറിസം വില്ലേജ് എന്ന നിലയിൽ ഒരു പാർക്ക് ആരംഭിക്കുന്നത്. ആ പാർക്ക് ആരംഭിച്ചു. അവിടെ ആളുകൾ വരാനും ആ പ്രദേശം ഇഷ്ടപ്പെടാനും തുടങ്ങി. മുമ്പ് കേരളത്തിൽ ഏറ്റവും കുറഞ്ഞ വിലയ്ക്ക് ഭൂമി കിട്ടിയിരുന്ന സ്ഥലമാണ് കക്കാടംപൊയിൽ. പന്നി ഫാമുകളും കോഴി ഫാമുകളും മാത്രമാണ് അവിടെയുള്ള മനുഷ്യരുടെ ജീവിതോപാധി. പുരമേനീനവരുന്ന വൻകിടക്കാരാണ് ഇത് നടത്തുന്നത്. അവിടെ ഭൂമിക്ക് വിലക്കുറവായിരുന്നു. പാർക്ക് വന്നപ്പോൾ കേരളത്തിലെ ജനങ്ങൾ കക്കാടംപൊയിലിനെക്കുറിച്ച് അറിയുകയും മനസ്സിലാക്കുകയും ചെയ്തു. ഇന്നവിടെ ഭൂമിക്ക് ഭയങ്കര വിലയായി. കർഷകർക്ക് ജീവിക്കാനുള്ള ഒരു മാർഗ്ഗമുണ്ടായി. അവരെല്ലാം വളരെ സന്തോഷത്തിലും സമാധാനത്തിലും ജീവിക്കുകയാണ്. നൂറോളം ആളുകൾ ഈ പാർക്കിൽ ജോലി ചെയ്യുന്നുണ്ട്. മാത്രമല്ല ഈ പ്രദേശത്തുള്ള നൂറമ്പതോളം കുടുംബങ്ങൾ റോഡരികിൽ ശനിയാഴ്ചയും ഞായറാഴ്ചയും ഉപ്പിലിട്ട മാങ്ങയും നെല്ലിക്കയും വിറ്റാണ്

ജീവിക്കുന്നത്. ഈ പരാതി കൊടുത്ത മുരുകേശനെക്കുറിച്ച് ബഹുമാനപ്പെട്ട പ്രതിപക്ഷനേതാവ് അന്വേഷിക്കണമെന്നാണ് എനിക്ക് പറയാനുള്ളത്.

മി. സ്പീക്കർ: പ്ലീസ്....പ്ലീസ്.....

ശ്രീ. പി. വി. അൻവർ: സർ, ഒരു മിനിറ്റുകൂടി എനിക്ക് നൽകണം.

എം.എൽ.എ. എന്തോ ഗുഡാലോചനയും തട്ടിപ്പും നടത്തിയെന്ന രീതിയിലാണ് ജനങ്ങൾ മുഴുവൻ കാണുന്നത്. അത് പറയാനുള്ള ഒരു സ്വാതന്ത്ര്യം എനിക്ക് തരണം.

നിലമ്പൂരിൽ ഇരുന്നൂറോളം ഏക്കർ ഭൂമിയുടെ ഉടമസ്ഥനാണ് ഈ മുരുകേശൻ. ആര്യാടൻ മുഹമ്മദുമായി വ്യക്തിപരമായി ബന്ധമുള്ള ആളാണ്.

ആര്യാടന്റെ എല്ലാ ബിനാമി ഇടപാടുകളും നടത്തുന്നത് ഇദ്ദേഹമാണ്.

....(ബഹളം).... അദ്ദേഹത്തിന്റെ കുടുംബവുമായി ബന്ധപ്പെട്ട പ്രശ്നം, ആ കുടുംബത്തിന് കൊടുക്കാനുണ്ടായിരുന്ന ഭൂമി വിട്ടുകൊടുക്കാത്തതിൽ,

എം.എൽ.എ. എന്ന നിലയിൽ ഞാൻ അതിൽ ഇടപെട്ടു.(ബഹളം).....

അങ്ങനെ ഇടപെട്ടതിന്റെ പേരിൽ എന്നോട് വൈരാഗ്യമുണ്ട്. ഈ വ്യക്തി

എന്നെ സ്വാധീനിക്കാൻ ശ്രമിച്ചു. ഞാൻ അതിന് കൂട്ടുനിന്നില്ല.(ബഹളം).....

അങ്ങനെ കൂട്ടുനിൽക്കാത്തതിന്റെ പേരിൽ എന്നെ വ്യക്തിപരമായി

തളർത്താനുള്ള ശ്രമമാണ് അവിടെ നടത്തിക്കൊണ്ടിരിക്കുന്നത്
(ബഹളം).....

(പ്രതിപക്ഷാംഗങ്ങൾ ബഹുമാനപ്പെട്ട സ്പീക്കറുടെ ഡയസിന് മുന്നിൽ
വന്നുനിന്ന് ബഹളം വച്ചുകൊണ്ടിരുന്നു)

മി. സ്പീക്കർ: അങ്ങ് അവസാനിപ്പിക്കൂ.

ശ്രീ. പി. വി. അൻവർ: സർ, ഇതിന്റെ സത്യാവസ്ഥ നിങ്ങൾ
മനസ്സിലാക്കണം. ഈ പാർക്കിന് ലൈസൻസ് തന്നിട്ടുള്ളത് യു.ഡി.എഫ്.
ആണ്. ബഹുമാനപ്പെട്ട പ്രതിപക്ഷനേതാവ് അത് അന്വേഷിക്കണം.
(ബഹളം)..... പ്രതിപക്ഷനേതാവ് അന്വേഷിച്ചാൽ അത് മനസ്സിലാക്കാൻ
സാധിക്കും. ഇതിന്റെ പിന്നിൽ നടക്കുന്ന രാഷ്ട്രീയം കൃത്യമായി
അറിയണം.(ബഹളം).....

മി. സ്പീക്കർ: പ്ലീസ്.....പ്ലീസ്....(ബഹളം).....

ശ്രീ. പി. വി. അൻവർ: സർ, ബഹുമാനപ്പെട്ട പ്രതിപക്ഷനേതാവിനോട്
ഒന്നുകൂടി ഞാൻ പറയുന്നു, ഈ നിയമസഭയിലെ മുഴുവൻ പ്രതിപക്ഷ
എം.എൽ.എ.-മാരേയും കക്കാടംപൊയിലിലേയ്ക്ക് ഞാൻ
ക്ഷണിക്കുകയാണ്.(ബഹളം).....

മി. സ്പീക്കർ: നിങ്ങൾ വന്നുനിന്ന് ഷൗട്ട് ചെയ്യുന്നതിന്റെ മറുപടിയൊന്നും പറയാൻ പറ്റില്ല. നിങ്ങൾക്ക് എന്തെങ്കിലുമുണ്ടെങ്കിൽ അവിടെ നിന്ന് ഉന്നയിച്ചാൽ മതി.

(ബഹുമാനപ്പെട്ട സ്പീക്കറുടെ ഡയസിന് മുന്നിൽ വന്നുനിന്ന് ബഹളം വച്ചുകൊണ്ടിരുന്ന പ്രതിപക്ഷാംഗങ്ങൾ അവരവരുടെ സീറ്റുകളിലേയ്ക്ക് തിരിച്ചുപോയി)

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ഇവിടെ സഭയിൽ ഇല്ലാത്ത മുൻ മന്ത്രികൂടിയായ ശ്രീ. ആര്യാടൻ മുഹമ്മദിന്റെ ബിനാമിയാണ് എന്നുള്ള പരാമർശം രേഖയിലുണ്ടാകാൻ പാടില്ലെന്ന് ഞാൻ അങ്ങയോട് അഭ്യർത്ഥിക്കുകയാണ്. +

മി. സ്പീക്കർ: പരിശോധിച്ച് നടപടി സ്വീകരിക്കാം. ശ്രീ. പി. വി. അൻവർ, അങ്ങ് വേഗം പറഞ്ഞ് അവസാനിപ്പിക്കൂ.

ശ്രീ. പി. വി. അൻവർ: സർ, ബഹുമാനപ്പെട്ട പ്രതിപക്ഷനേതാവിനോട് എനിക്കുള്ള റിക്വസ്റ്റ്, ഈ പ്രതിപക്ഷത്തെ മുഴുവൻ ഞാൻ ആത്മാർത്ഥമായി ആ പ്രദേശത്തേയ്ക്ക് ക്ഷണിക്കുകയാണ്. അവിടെ വന്ന് കോൺഗ്രസ്സുകാരെയും മുസ്ലീം

+ ബഹുമാനപ്പെട്ട സ്പീക്കറുടെ ഉത്തരവിൻ പ്രകാരം (ഫ.നം.3987/ഇ.ബി./2017/നി.സെ. തീയതി 17.08.2017) രേഖയിൽ നിലനിർത്തി)

ലീഗലായും മുഴുവൻ ജനങ്ങളെയും വിളിച്ചുകൂട്ടി ഈ പാർക്കിനെക്കുറിച്ച് അന്വേഷിക്കട്ടെ. ഈ പാർക്കിനെക്കുറിച്ച് എന്തെങ്കിലും എതിർപ്പ് ആ നാട്ടിലെ ജനങ്ങൾക്കുണ്ടെങ്കിൽ ഒരു കടലാസും വേണ്ട, അൻവർ ഈ പാർക്ക് പൂട്ടണമെന്ന് പ്രതിപക്ഷനേതാവ് സത്യസന്ധമായി പറഞ്ഞാൽ ആ പാർക്ക് പൂട്ടാൻ ഞാൻ തയ്യാറാണ്. ഇതാണ് ഈ സഭയെ എനിക്ക് ബോധ്യപ്പെടുത്താനുള്ളത്.

മുഖ്യമന്ത്രി (ശ്രീ. പിണറായി വിജയൻ): സർ, അടിയന്തരപ്രമേയവുമായി ബന്ധപ്പെട്ട കാര്യങ്ങൾ കൂടുതൽ വിശദീകരിക്കേണ്ടതില്ലെന്നാണ് തോന്നുന്നത്. കാരണം ഇതുമായി ബന്ധപ്പെട്ട രണ്ടുപേരും കാര്യങ്ങൾ വിശദീകരിച്ചപ്പോൾ എന്താണ് ഓരോ സ്ഥലത്തും സംഭവിച്ചിട്ടുള്ളതെന്ന് വ്യക്തമായിട്ടുണ്ട്. ഈ രണ്ട് പ്രശ്നങ്ങളിലും ഒരു തരത്തിലുള്ള അധികാര ദുർവിനിയോഗം ഉണ്ടായിട്ടില്ലെന്ന് വ്യക്തമാണ്. ശ്രീ. കെ. ബാബു മന്ത്രിയായിരിക്കുമ്പോഴാണ് ആലപ്പുഴയിലെ പ്രശ്നവുമായി ബന്ധപ്പെട്ട സർക്കാർ ഇടപെടൽ വരുന്നത്. ഇന്ന് മന്ത്രി സ്ഥാനത്തിരിക്കുന്ന വ്യക്തിയുടെ അധികാര ദുർവിനിയോഗമോ അതല്ലെങ്കിൽ അന്നത്തെ ഗവൺമെന്റിന്റെ അധികാര ദുർവിനിയോഗമോ ഏതാണ് ഉണ്ടായതെന്ന് പ്രമേയ കർത്താവ് വിശദീകരിക്കുന്നതായി കേട്ടില്ല.

നമ്മുടെ സംസ്ഥാനത്ത് ടൂറിസം മേഖലയിൽ പലയിടങ്ങളിലായി റിസോർട്ടുകൾ നിലനിൽക്കുന്നുണ്ട്. ആലപ്പുഴയിലെ വെള്ളത്തിന്റെയും കുട്ടനാടിന്റെയും സൗന്ദര്യം ആസ്വദിക്കാൻ നമ്മുടെ രാജ്യത്തും വിദേശത്തുമുള്ള ടൂറിസ്റ്റുകൾ വലിയ തോതിൽ എത്തുന്നുണ്ടെന്നുള്ളത് വസ്തുതയാണ്. പുനമട കായലിനടുത്താണ് ഈ റിസോർട്ട് പ്രവർത്തിക്കുന്നത്. ഏതെങ്കിലും തരത്തിലുള്ള തെറ്റായ കാര്യങ്ങൾ നടന്നിട്ടുണ്ടെങ്കിൽ ആ പ്രശ്നങ്ങളാണല്ലോ ചൂണ്ടിക്കാണിക്കേണ്ടത്. അത്തരത്തിലുള്ള ഒരു പ്രശ്നവും ഇവിടെ ചൂണ്ടിക്കാണിച്ചിട്ടില്ല. ഈ സർക്കാരിന്റെ പ്രവർത്തനങ്ങൾ നല്ല രീതിയിൽ നടന്നുകൊണ്ടിരിക്കുമ്പോൾ പ്രതിപക്ഷത്തിനുണ്ടാകുന്ന വിഷമം മനസ്സിലാക്കാൻ നമുക്ക് സാധിക്കും. കാരണം ഒരു ആക്ഷേപവും ഉന്നയിക്കാൻ കഴിയുന്നില്ല. ഒരു തരത്തിലുള്ള വഴിവിട്ട നടപടികളും ഇല്ലാത്തതുകൊണ്ട് പ്രതിപക്ഷത്തിന്റേതായ സാധാരണ നിലയ്ക്കുള്ള ആരോപണങ്ങളൊന്നും ഉന്നയിക്കാൻ കഴിയുന്നില്ല. യഥാർത്ഥ വസ്തുതകൾ വെച്ചുകൊണ്ടുള്ള ആരോപണങ്ങളാണല്ലോ മുൻകാലങ്ങളിലൊക്കെ ഈ സഭയിൽ കേട്ടിട്ടുള്ളത്. ആ ആരോപണങ്ങൾക്ക് അടിസ്ഥാനമായിട്ടുള്ള ഒട്ടേറെ പ്രശ്നങ്ങളുണ്ടായിരുന്നല്ലോ. അധികാര ദുർവിനിയോഗത്തിന്റെ പ്രശ്നങ്ങളുമുണ്ടായിരുന്നു. ഇപ്പോൾ

അത്തരത്തിലുള്ളതൊന്നും ചൂണ്ടിക്കാണിക്കാൻ കഴിയുന്നില്ല. അതുകൊണ്ടാണ് ഈ സർക്കാർ ആരോടൊപ്പമാണെന്ന് പ്രമേയ കർത്താവ് ചോദിച്ചത്. അതിലൊരു സംശയവും വേണ്ട. നമ്മുടെ നാട്ടിലെ അധഃസ്ഥിതരോടൊപ്പവും പാവപ്പെട്ടവരോടൊപ്പവും പരമ്പരാഗത വ്യവസായ മേഖലയിലെ തൊഴിലാളികളോടൊപ്പവും ഏറ്റവും പിന്നണിയിൽ കിടക്കുന്ന പട്ടികജാതി/പട്ടികവർഗ്ഗത്തോടൊപ്പവും ഈ രാജ്യത്താകെ വേട്ടയാടപ്പെടുന്ന ന്യൂനപക്ഷത്തോടൊപ്പവും ഈ സർക്കാരുണ്ട്. സർക്കാർ ഒപ്പമുണ്ടെന്ന് പറഞ്ഞത് കേവലം ഒരു ശൈലി വാചകം മാത്രമല്ല. അത് നമ്മുടെ സംസ്ഥാനത്തെ ഓരോരുത്തരുടേയും ജീവിതാനുഭവത്തിന്റെ സാക്ഷ്യപത്രമാണെന്നുള്ളതാണ് വസ്തുത. നിങ്ങൾ ആരുടെ കൂടെയാണെന്ന് പ്രമേയ കർത്താവ് ഞങ്ങളോട് ചോദിക്കുകയാണ്. ഏതെങ്കിലും തരത്തിലുള്ള വഴിവിട്ട നടപടികൾ ആരുടെ ഭാഗത്തുനിന്നുണ്ടായാലും ആ വഴിവിട്ട നടപടികളെ സംരക്ഷിക്കുന്ന രീതി നമ്മുടെ സംസ്ഥാനത്ത് ഇപ്പോൾ ഇല്ലെന്നുള്ളത് എല്ലാവർക്കും വ്യക്തമാണ്. വഴിവിട്ട നടപടികളും സംരക്ഷിക്കലും ഏതെല്ലാം തരത്തിൽ നടന്നുവെന്നതിന്റെ പഴയ ചരിത്രത്തിലേയ്ക്കൊന്നും ഞാൻ പോകുന്നില്ല. അതൊക്കെ ചരിത്രത്തിന്റെ ഭാഗമാണ്. ചരിത്രത്തിന്റെ ഭാഗമായ

അക്കാര്യങ്ങൾ വിശദീകരിച്ച് നമ്മുടെ വിലപ്പെട്ട സമയം ഞാൻ വീണ്ടും അപഹരിക്കാൻ ഉദ്ദേശിക്കുന്നില്ല. ഒരു കാര്യം ഉറപ്പാണ്, വഴിവിട്ട ഒരു നടപടിക്കും സംരക്ഷണം ഉണ്ടാകില്ല. അത് ഏത് ഉന്നതന്റെ ഭാഗത്തുനിന്നുണ്ടായാലും സംരക്ഷണം ഉണ്ടാകില്ല. അതുകൊണ്ടുതന്നെ സർക്കാരിനെ സംബന്ധിച്ചിടത്തോളം ഇക്കാര്യത്തിൽ ഒരു തരത്തിലുള്ള മനോവിഷമവുമില്ല. സഭയിൽ ഇല്ലാത്തവരുടെ പേര് പരാമർശിച്ചുവെന്ന് ബഹുമാനപ്പെട്ട പ്രതിപക്ഷനേതാവ് രമേശ് ചെന്നിത്തല ചൂണ്ടിക്കാണിച്ചല്ലോ; അങ്ങ് ഇവിടെ നടന്ന പ്രമേയാവതരണവുമായി ബന്ധപ്പെട്ട കാര്യങ്ങളിൽ വിശദമായ പരിശോധന നടത്തണമെന്നാണ് എനിക്ക് അഭ്യർത്ഥിക്കാനുള്ളത്. അതിൽ സാധാരണഗതിയിൽ ഉന്നയിക്കാൻ പാടില്ലാത്ത ഒട്ടേറെ കാര്യങ്ങൾ അടങ്ങിയിട്ടുണ്ട്. നേരത്തെ അങ്ങ് ചട്ടം ഉദ്ധരിച്ചുകൊണ്ടുപറഞ്ഞ വ്യവസ്ഥകൾക്ക് വിരുദ്ധമായിട്ടുള്ള കാര്യങ്ങളും അനാവശ്യമായ ആരോപണങ്ങൾ ഉന്നയിക്കലുമാണ് അതിൽ അടങ്ങിയിട്ടുള്ളത്. അത്തരം കാര്യങ്ങൾ പരിശോധിച്ച് അങ്ങേയ്ക്ക് ബോധ്യപ്പെടുന്നുണ്ടെങ്കിൽ അവ രേഖയിൽ നിന്നും ഒഴിവാക്കേണ്ടതാണ്. എന്തിനാണ് അന്തരിച്ച എൻ.സി.പി. നേതാവ് ഉഴവൂർ വിജയന്റെ മരണവുമായി ബന്ധപ്പെട്ട കാര്യം അദ്ദേഹം ചൂണ്ടിക്കാണിച്ചത്. അത് പറയാനോ അങ്ങനെയൊരു നിലപാട് സ്വീകരിക്കാനോ പാടില്ലായിരുന്നു. സംസ്ഥാനത്തിന്റെ പൊതുമുതൽ

കൊള്ളയടിക്കുന്നുവെന്നാണ് പറഞ്ഞത്. അക്കാര്യം സംബന്ധിച്ച് അവർ രണ്ടുപേരും ഇവിടെ വിശദീകരിച്ചു. ഒരു സെന്റ് ഭൂമിപോലും കൈവശപ്പെടുത്തിയിട്ടില്ലെന്ന് അവർ രണ്ടുപേരും വ്യക്തമാക്കികഴിഞ്ഞു. മാത്രമല്ല ഒരു സെന്റ് ഭൂമിയെങ്കിലും ഉണ്ടെങ്കിൽ എന്റെ പൊതുപ്രവർത്തനം തന്നെ അവസാനിപ്പിക്കാൻ തയ്യാറാണെന്ന് പരസ്യമായി തന്നെ ശ്രീ. തോമസ് ചാണ്ടി വെല്ലുവിളിക്കുകയും ചെയ്തു. (.....ബഹളം....)

മി. സ്പീക്കർ: ഇരിക്കൂ, ഇരിക്കൂ, ബഹുമാനപ്പെട്ട മുഖ്യമന്ത്രി സംസാരിക്കട്ടെ.

ശ്രീ. പി. ടി. തോമസ്: അത് കണ്ടുപിടിക്കാൻ ഒരു അന്വേഷണം നടത്തിയാൽ പോരേ?

മി.സ്പീക്കർ: പ്ലീസ്, പ്ലീസ്... ബഹുമാനപ്പെട്ട മുഖ്യമന്ത്രി സംസാരിക്കട്ടെ.

ശ്രീ. പിണറായി വിജയൻ: സർ, ഇവിടെ അനാവശ്യമായ കാര്യങ്ങൾ ഉന്നയിക്കുമ്പോൾ വസ്തുതകൾ ഇല്ലാതിരുന്നാൽ ഉണ്ടാകുന്നൊരു പ്രശ്നമാണിത്. അപ്പോൾ ബഹളം വയ്ക്കേണ്ടിവരും, അതാണ് നാം കാണുന്നത്. അതാണ് നാം ഓർക്കേണ്ടത്. നേരത്തെ ബഹുമാന്യനായ പി. വി. അൻവർ സംസാരിച്ചപ്പോൾ മുരുകേശൻ അദ്ദേഹത്തെ സ്വാധീനിക്കാൻ ശ്രമിച്ചുവെന്ന് പറയുന്നതുകേട്ടു. ആ ബഹളത്തിൽ അത് ഇവരാരും കേട്ടില്ല. മുരുകേശൻ അദ്ദേഹത്തെ സ്വാധീനിക്കാൻ

ശ്രമിച്ച കാര്യം അദ്ദേഹം ഇവിടെ പറഞ്ഞപ്പോൾ നിങ്ങൾ ബഹളം വച്ച് പറയുന്നത് ആരും കേൾക്കാതിരിക്കാൻ ശ്രമിക്കുകയായിരുന്നു.

ശ്രീ. പി. ടി. തോമസ്: ശ്രീ. ആര്യാടൻ മുഹമ്മദിനെപ്പറ്റി പറഞ്ഞപ്പോഴാണ് ബഹളം വെച്ചത്.

ശ്രീ. പിണറായി വിജയൻ: സർ, ശ്രീ. ആര്യാടൻ മുഹമ്മദിനെപ്പറ്റി പറഞ്ഞെങ്കിൽ ബഹുമാന്യനായ പ്രതിപക്ഷനേതാവ് സ്വീകരിച്ച മാർഗ്ഗമുണ്ടല്ലോ? ആ മാർഗ്ഗം കണ്ടില്ലേ; അദ്ദേഹം എഴുന്നേറ്റുനിന്ന് ശ്രീ. ആര്യാടൻ മുഹമ്മദിനെപ്പറ്റി ഇങ്ങനെ പറയാൻ പാടില്ല, അങ്ങ് പരിശോധിക്കണമെന്ന് പറഞ്ഞില്ലേ. അതല്ലേ മാർഗ്ഗം. അതിനുപകരം ഞങ്ങൾ എല്ലാവരും (.... ബഹളം)...

മി. സ്പീക്കർ: ബഹുമാനപ്പെട്ട മുഖ്യമന്ത്രി സംസാരിക്കുമ്പോൾ നിങ്ങൾ എന്താണ് ഇങ്ങനെ; ശ്രീ. കെ. എം. ഷാജി നിങ്ങൾ ഈ സഭയുടെ മര്യാദയ്ക്കുചേർന്ന സമീപനമല്ല സ്വീകരിക്കുന്നത്. എല്ലാ സമയത്തും നിങ്ങൾ ഇങ്ങനെയാണ്. സഭയിൽ മിസ്ബിഹേവ് ചെയ്താൽ എങ്ങനെ പെരുമാറണമെന്നും ചട്ടത്തിൽ പറയുന്നുണ്ട്. എല്ലാ സമയത്തും കമന്റ് പറയാൻ വേണ്ടി നിങ്ങൾ നാലുപേർ അവിടെ ഇരിക്കുന്നുണ്ട്. ഇതൊന്നും ശരിയല്ല.

തദ്ദേശസ്വയംഭരണവും ന്യൂനപക്ഷക്ഷേമവും വഖഫ് ഹജ്ജ് തീർത്ഥാടനവും

വകുപ്പുമന്ത്രി (ഡോ. കെ. ടി. ജലീൽ): ബഹുമാനപ്പെട്ട മുഖ്യമന്ത്രി സംസാരിക്കുമ്പോൾ ബഹളം വയ്ക്കാൻ നിങ്ങൾ ആരാണ്? (... ബഹളം....)

മി. സ്പീക്കർ: പ്ലീസ്, പ്ലീസ്, ഇരിക്കൂ, ഇത് നിങ്ങൾക്കും ബാധകമാണ്. ഡോ. കെ.ടി. ജലീൽ ഇരിക്കൂ., മുഖ്യമന്ത്രി സംസാരിക്കുമ്പോഴാണോ നിങ്ങൾ എഴുന്നേറ്റു നിൽക്കുന്നത്. ഇരിക്കൂ, ഇരിക്കൂ, പ്ലീസ്, പ്ലീസ്..... ബഹുമാനപ്പെട്ട മുഖ്യമന്ത്രി സംസാരിക്കുമ്പോൾ, ഇത് ശരിയല്ല. നിങ്ങൾ ഇരിക്കൂ, പ്ലീസ്, പ്ലീസ് ഭരണകക്ഷി അംഗങ്ങൾ കാണിക്കുന്നത് മര്യാദയല്ല. ഇരിക്കൂ, ഇരിക്കൂ, പ്ലീസ് സഭ നടത്തിക്കൊണ്ടുപോകാൻ നിങ്ങൾക്കും ഉത്തരവാദിത്തമുണ്ട്. അദ്ദേഹം സംസാരിക്കുന്നത് തടസ്സപ്പെടുത്താതിരിക്കൂ. പ്ലീസ്, പ്ലീസ്..

ശ്രീ. പിണറായി വിജയൻ: സർ, ഞാൻ ഇവിടെയൊരു പ്രത്യേക കാര്യം സൂചിപ്പിക്കാനായിരുന്നു ഉദ്ദേശിച്ചത്. മുരുകേശന്റെ കാര്യം പറഞ്ഞത് അവർ കേട്ടില്ലെന്നാണ് ഞാൻ പറഞ്ഞത്. അതിന് ഇടയാക്കിയത് എന്താണ്; ബഹുമാന്യനായ ആര്യാടൻ മുഹമ്മദിനെപ്പറ്റിയുള്ള പരാമർശം സഭാനടപടികളിൽ ഉണ്ടാകരുതെന്നാണെങ്കിൽ അത് ബഹുമാന്യനായ പ്രതിപക്ഷനേതാവ് അങ്ങയുടെ ശ്രദ്ധയിൽപ്പെടുത്തി. ആ മാർഗ്ഗം സ്വീകരിക്കാം. ബഹുമാന്യനായ പ്രതിപക്ഷനേതാവിനോ മറ്റ് ഏതൊരു അംഗത്തിനോ ആ അവകാശം

വിനിയോഗിക്കാം. അതിനുപകരം ഇവിടെ കണ്ടത് എന്താണ്; തങ്ങൾക്ക് എന്തോ ഒരു പ്രത്യേക അവകാശമുണ്ടെന്ന മട്ടിൽ നിയമസഭാ വേദിയെ വല്ലാതെ ദുരുപയോഗം ചെയ്യുന്നുണ്ട്. ഇവിടെ പ്രതിപക്ഷനേതാവ് മുൻനിരയിൽ ഇരിക്കുന്നുണ്ട്. സാധാരണ സഭാനടപടികൾ അനിയന്ത്രിതമായി പോകുന്ന ചില ഘട്ടങ്ങൾ ഉണ്ടാകാം. അങ്ങനെയൊന്നും ഇവിടെ സംഭവിച്ചിട്ടില്ല. സംസാരത്തിനിടയ്ക്ക് ഒരു പരാമർശം വരുന്നു. അതിന്റെ ഭാഗമായി ഒരു കൂട്ടം ആളുകൾ അങ്ങയുടെ മുമ്പിൽ വന്നുനിന്ന് ബഹളം വയ്ക്കുകയെന്നപറയുന്നത് സാധാരണ നിലയ്ക്ക് നമ്മുടെ നിയമസഭയിൽ നടക്കേണ്ട കാര്യമാണോ? ഈ തെറ്റായ നടപടി തങ്ങളുടെ അവകാശമാണെന്ന് അവർ തെറ്റിദ്ധരിക്കുകയാണ്. സാധാരണഗതിയിൽ സഭ അംഗീകരിക്കേണ്ട കീഴ്വഴക്കങ്ങളിൽ നിന്നും വ്യത്യസ്തമായൊരു രീതി സ്വീകരിച്ചുവരികയാണ്. ഇവിടെ ഒരു പ്രതിപക്ഷ നേതാവിനുപകരം ധാരാളം പ്രതിപക്ഷ നേതാക്കന്മാരാണ്, എല്ലാവരും പ്രതിപക്ഷനേതാവാണെന്ന നില സ്വീകരിക്കുകയാണ്. അങ്ങനെയുള്ള നില സ്വീകരിക്കാമോ? അത് സാധാരണ നിലയ്ക്ക് നല്ലതാണോ? അത് അങ്ങ് പരിശോധിക്കേണ്ട കാര്യമാണ്. ഞങ്ങളെ ഉപദേശിക്കേണ്ടതില്ല എന്ന് ആർക്കും പറയാം. അത് വേറെ കാര്യം. ഈ സഭാവേദി ജനങ്ങൾ കാണുകയല്ലേ? എന്താണ് സഭയിൽ നടക്കുന്നതെന്ന് നാട് കാണുകയാണ്.

ഇത്തരത്തിലാണോ സഭയിൽ പെരുമാറേണ്ടത്? ഈ രീതിയിലാണോ കാര്യങ്ങൾ നീങ്ങേണ്ടത്? ഇത് ആദ്യത്തെ തവണയാണോ? പ്രതിപക്ഷ നേതാവിനെ ലംഘിച്ചുകൊണ്ടുള്ള ഇടപെടൽ, ഇത് ഒരു തവണയല്ലല്ലോ? ഇത് ആദ്യത്തെ തവണയല്ലല്ലോ; അപ്പോൾ എന്താണ് സംഭവിച്ചത്? ഞങ്ങൾ പറയുന്നതെന്താണെന്ന് കേൾക്കാനുള്ള സഹിഷ്ണുത പോലുമില്ല. ഉന്നയിച്ച കാര്യത്തെക്കുറിച്ച് ബഹുമാനപ്പെട്ട ഒരു അംഗത്തിന് വ്യക്തിപരമായ വിശദീകരണം നടത്താൻ അങ്ങ് അനുമതി കൊടുക്കുന്നു. അത് ഈ സഭയുടെ അനുമതിയാണല്ലോ; ആ അംഗം കാര്യങ്ങൾ വിശദീകരിക്കുന്നു. അത് എന്താണെന്ന് കേൾക്കാൻ നിൽക്കേണ്ട; അതിനുപോലും ആരും തയ്യാറായില്ലല്ലോ? ഇവിടെ അധികാര ദുർവിനിയോഗമെന്നത് ഈ പ്രശ്നത്തിൽ ഉണ്ടായിട്ടേയില്ല. അതുപോലെതന്നെ കായൽ കയ്യേറ്റവുമായി ബന്ധപ്പെട്ട് നിയമവിരുദ്ധമായ എന്തെങ്കിലും നടപടിയുണ്ടെങ്കിൽ അത് പരിശോധിക്കുമെന്ന് നേരത്തെ തന്നെ ഞാൻ വ്യക്തമാക്കിയിട്ടുണ്ട്. എന്താണ് അതുമായി ബന്ധപ്പെട്ട കാര്യങ്ങളെന്ന് ബഹുമാന്യനായ തോമസ് ചാണ്ടി വ്യക്തമാക്കി. അതുപോലെതന്നെ നിയമലംഘനങ്ങളുടെ കാര്യവും. ആർ നിയമലംഘനം നടത്തിയാലും അതിന് സർക്കാരിന്റെ കൂട്ട് ഉണ്ടാകുകയില്ല. നിയമലംഘകർക്കെതിരെ ശക്തമായ നടപടി

സ്വീകരിക്കും. പക്ഷേ തങ്ങളുടെ ഭാഗത്തുനിന്ന് ഒരു നിയമലംഘനവുമുണ്ടായിട്ടില്ലായെന്ന് ഇരകൂട്ടരും വിശദീകരിച്ചുകഴിഞ്ഞു. മുനിസിപ്പാലിറ്റിയിൽ 32 ഫയലുകൾ കാണാതായി എന്ന് ഇവിടെ പറഞ്ഞു. അത് അവിടെയുള്ള മുനിസിപ്പൽ ചെയർമാനോട് അന്വേഷണം നടത്താൻ പറയാൻ കഴിവുള്ളവരാണ് ഈ പ്രമേയ അവതാരകർ. അവർക്ക് കാര്യങ്ങൾ അന്വേഷിക്കാമല്ലോ. അത് യു.ഡി.എഫ്-ന്റെ മുനിസിപ്പാലിറ്റിയാണല്ലോ. എന്താണ് സംഭവിച്ചതെന്ന് അവർക്ക് അന്വേഷിക്കാമല്ലോ. അത് അന്വേഷിച്ച് മനസ്സിലാക്കി കാര്യങ്ങൾ പറയുന്നതാണ് നല്ലത്. കാര്യമായി ഒന്നും പറയാനില്ലാത്ത ഘട്ടത്തിൽ കാട് വെടിവയ്ക്കുന്ന ഒരു നിലയാണ് ഇപ്പോൾ ഇവിടെ ഉണ്ടായിട്ടുള്ളത്. ഇവിടെ സർക്കാരോ സർക്കാർ ഏജൻസികളോ എന്തെങ്കിലും നിയമലംഘനം നടത്തിയതായി പ്രമേയാവതാരകൻ തന്നെ ചൂണ്ടിക്കാണിച്ചിട്ടില്ല. രാഷ്ട്രീയപ്രേരിതമായ ആരോപണങ്ങൾ മാത്രമാണ് ഇവിടെ ഉന്നയിച്ചത്. എം.പി.മാർക്കെതിരെയും പറഞ്ഞു. അത് വേണ്ടായിരുന്നു. ഒന്നുമില്ലെങ്കിലും ശ്രീ. പി. ജെ. കുര്യൻ അടക്കമുള്ളവർ അതിലുണ്ടല്ലോ. അവർക്കെതിരെ ഇത്തരത്തിൽ ഒരു പരാമർശം നടത്തേണ്ടതില്ലായിരുന്നു. ഏതായാലും രാഷ്ട്രീയപ്രേരിതമായ ആരോപണങ്ങളുടെ അടിസ്ഥാനത്തിൽ സഭ നിർത്തിവെച്ച് ചർച്ച ചെയ്യേണ്ടതായ ഒരു

പ്രശ്നവും ഇവിടെ ഉദിക്കുന്നില്ല.

മി. സ്പീക്കർ: സഭാ രേഖകളിൽ നിന്നും നീക്കം ചെയ്യുന്നതുമായി ബന്ധപ്പെട്ട് ബഹുമാനപ്പെട്ട മുഖ്യമന്ത്രി ഉന്നയിച്ച കാര്യങ്ങൾ ചെയർ പരിശോധിച്ച് ആവശ്യമായ നടപടി സ്വീകരിക്കുന്നതാണ്.

ബഹുമാനപ്പെട്ട മുഖ്യമന്ത്രിയുടെ വിശദീകരണത്തിന്റെ അടിസ്ഥാനത്തിൽ അടിയന്തരപ്രമേയത്തിനുള്ള അനുമതി നിഷേധിക്കുന്നു.

(അടിയന്തരപ്രമേയാവതരണത്തിന് അനുമതി നിഷേധിച്ചു.)

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ബഹുമാന്യനായ മുഖ്യമന്ത്രിയുടെ മറുപടി കേട്ടപ്പോൾ സത്യത്തിൽ എനിക്ക് ചിരിയാണ് വന്നത്. അങ്ങയെപ്പോലെ ഒരു വ്യക്തി കഴിഞ്ഞ തവണ ഇവിടെ പ്രതിപക്ഷനേതാവായി ഉണ്ടായില്ലല്ലോ എന്നോർത്ത് ഞാൻ ഇപ്പോൾ പരിതപിക്കുകയാണ്. സഭാതലം ദുരുപയോഗപ്പെടുത്തുന്ന കാര്യം അങ്ങ് ഇവിടെ പറഞ്ഞല്ലോ; കഴിഞ്ഞ പതിനഞ്ച് മാസമായിട്ടും ഒരു കാരണവശാലും ഞങ്ങൾ ഈ സഭാതലം ദുരുപയോഗപ്പെടുത്തിയിട്ടില്ല. ദുരുപയോഗപ്പെടുത്തിയത് ആരാണെന്ന് ഈ നാട്ടിലെ ജനങ്ങൾക്ക് അറിയാവുന്ന കാര്യമാണ്. ഈ സഭയിൽ എന്തെല്ലാം നടന്നുവെന്ന് ജനങ്ങൾ കണ്ടതാണ്. ബഹുമാന്യനായ മുഖ്യമന്ത്രി കുറേക്കാലം ഈ സഭയിൽ

ഇല്ലാതിരുന്നതുകൊണ്ടാണ് ഞങ്ങളെ നോക്കി ഇത് പറഞ്ഞത്. തൊട്ടടുത്തിരിക്കുന്ന സഹപ്രവർത്തകന്മാർ കഴിഞ്ഞ നിയമസഭാ കാലയളവിൽ നടത്തിയ പ്രവർത്തനങ്ങൾ അറിയാമായിരുന്നെങ്കിൽ അദ്ദേഹം ഇത്തരമൊരു പരാമർശം നടത്തുമായിരുന്നില്ല. ശ്രീ. വി. ടി. ബൽറാം ഉന്നയിച്ച ഒരു കാര്യത്തിനും ബഹുമാന്യനായ മുഖ്യമന്ത്രി ഇവിടെ മറുപടി പറഞ്ഞില്ല. സർക്കാരിന്റെ പ്രവർത്തനം മെച്ചമാണെന്നും അതെക്കുറിച്ച് ഒന്നും പറയാനില്ലാത്തതുകൊണ്ടാണ് ഞങ്ങൾ ഈ വിഷയം ഉന്നയിച്ചതെന്നും അദ്ദേഹം ഇവിടെ പറഞ്ഞു. ഈ സർക്കാരിന്റെ കാലത്താണ് രണ്ട് മന്ത്രിമാർ രാജി വച്ചുപോയതെന്നും അവർ എന്തിനാണ് രാജിവച്ചതെന്നുമുള്ള കാര്യം ഈ നാട്ടിലെ ജനങ്ങൾക്ക് അറിയുന്നതാണ്. ഞാൻ ആവർത്തിക്കുന്നു, ഈ സർക്കാർ സമ്പന്നന്മാരോടും സ്വാശ്രയ മാനേജ്മെന്റുകളോടും ഭൂമാഫിയകളോടും നിയമലംഘകരോടും ഒപ്പമാണ്. പൊതുമുതൽ കൈവശംവച്ച് ദുരുപയോഗപ്പെടുത്തുന്നവരോടൊപ്പം തന്നെയാണ് എൽ.ഡി.എഫ്. സർക്കാർ എന്നുള്ളതിന് ഏറ്റവും വലിയ തെളിവാണ് നമ്മൾ ഇന്ന് ഇവിടെ കണ്ടത്. എനിക്ക് വ്യക്തിപരമായി അറിയാവുന്ന ആളാണ് ശ്രീ. തോമസ് ചാണ്ടി, അത് ഞാൻ സമ്മതിക്കുന്നു. ഇവിടെ വ്യക്തിപരമായ പ്രശ്നമല്ല, സംസ്ഥാനത്തെ മന്ത്രിയായിരിക്കുന്ന ഒരു വ്യക്തി സംശയങ്ങൾക്ക്

അധീതനായിരിക്കണം. സീസറിന്റെ ഭാര്യ സംശയങ്ങൾക്ക് അധീതയായിരിക്കണം. അദ്ദേഹത്തിന് എതിരായി കേരളത്തിലെ നിരവധി ചാനലുകളിൽ പുതിയ ആരോപണങ്ങൾ വന്നുകൊണ്ടിരിക്കുകയാണ്. ബഹുമാന്യനായ മന്ത്രിയെപ്പറ്റി അബ്ബ് ആരോപണങ്ങളാണ് പറയുന്നത്. ശ്രീ. വി. ടി. ബൽറാം ഇവിടെ പറഞ്ഞതുകൊണ്ട് അതിന്റെ വിശദാംശങ്ങളിലേയ്ക്കൊന്നും ഞാൻ പോകുന്നില്ല.

ശ്രീ. തോമസ് ചാണ്ടി ഇവിടെ ടൂറിസം വികസനം നടത്തുന്നതിനും റിസോർട്ട് നിർമ്മിക്കുന്നതിനും ശ്രീ. പി. വി. അൻവർ വാട്ടർ തീം പാർക്ക് നിർമ്മിക്കുന്നതിനും ഞങ്ങളാൽ എതിരല്ല. എന്നാൽ അത് നിയമപരമായിരിക്കണം. സംസ്ഥാനത്ത് നിലനിൽക്കുന്ന നിയമങ്ങൾ ലംഘിച്ചുകൊണ്ടാണ് നടത്തുന്നതെങ്കിൽ അതിനെ ഞങ്ങൾ ശക്തമായി എതിർക്കുമെന്നു പറയാൻ ഞാൻ ആഗ്രഹിക്കുകയാണ്. കേരളത്തിലെ മാധ്യമങ്ങൾ മുഴുവൻ കള്ളം പറയുമോ? മാധ്യമങ്ങളിലൂടെ പുറത്തുവന്ന വാർത്തകൾ അന്വേഷിക്കണമെന്ന് പറയുന്നത് തെറ്റാണോ? ഇന്നലെയും പത്രക്കാർ എന്നോട് ചോദിച്ചപ്പോൾ ഞാൻ പറഞ്ഞതെന്താണ്? ശ്രീ. തോമസ് ചാണ്ടിയെപ്പറ്റി ഉയർന്നുവന്നിരിക്കുന്ന ആരോപങ്ങളെപ്പറ്റി അന്വേഷിക്കണം. വസ്തുതകൾ പുറത്തുവരണം. സത്യസന്ധമായ വസ്തുതകൾ ജനങ്ങളെ അറിയിക്കണം. ജനാധിപത്യത്തിൽ ഒരു മന്ത്രിയായിരിക്കുന്നതുകൊണ്ടുതന്നെ ജനങ്ങളോട്

അദ്ദേഹത്തിന് ഉത്തരവാദിത്വവും ബാധ്യതയുമുണ്ട്. കേരളത്തിലെ മാധ്യമങ്ങൾ പുറത്തുകൊണ്ടുവന്നിരിക്കുന്ന അഞ്ച് ആരോപണങ്ങളെപ്പറ്റി അന്വേഷിക്കണമെന്ന് ഞങ്ങൾ പറയുന്നത് തെറ്റാണോ; കുറ്റമാണോ? അത് സംബന്ധിച്ച് അന്വേഷണം നടത്താൻ മുഖ്യമന്ത്രി എന്തുകൊണ്ട് തയ്യാറാകുന്നില്ല? മൗലികമായ പ്രശ്നം അതുതന്നെയാണ്. ആരുടെ പേരിലാണോ ആരോപണം ഉന്നയിക്കുന്നത്, അവർ പറയുന്ന വാക്കുകളാണ് മുഖ്യമന്ത്രി വിശ്വസിക്കുന്നത് എന്നു പറഞ്ഞാൽ എങ്ങനെ മുന്നോട്ടുപോകും? മന്ത്രി അധികാരദുർവിനിയോഗവും നിയമലംഘനങ്ങളും നടത്തിയെന്നും എം.എൽ.എ. നിയമലംഘനങ്ങൾ നടത്തിയെന്നുമാണ് പുറത്തുവന്നിരിക്കുന്ന വാർത്തകൾ. അത് തെറ്റാകട്ടെ, ശരിയാകട്ടെ, ഞാൻ വിധി കൽപ്പിക്കുന്ന ആളല്ല. ആരോപണമുണ്ടായാൽ അതിനെക്കുറിച്ച് അന്വേഷിച്ചിട്ടാകണം നിജസ്ഥിതി പുറത്തുവരേണ്ടത്. ആരോപണ വിധേയരായവർ പറയുന്നതല്ല ഉത്തരവാദിപ്പെട്ട ഒരു ഗവൺമെന്റ് മുഖവിലയ്ക്കെടുക്കേണ്ടത്. ഞാൻ ബഹുമാന്യനായ മുഖ്യമന്ത്രിയോട് പറയുന്നു, ഞങ്ങൾ ഉന്നയിച്ച വിഷയങ്ങളെപ്പറ്റി അന്വേഷണം നടത്താൻ എന്തുകൊണ്ട് അങ്ങ് മടിക്കുന്നു; അന്വേഷണം നടത്താൻ അങ്ങ് തയ്യാറാകണം. ശരിയോ തെറ്റോ അത് എന്താകട്ടെ; ബഹുമാന്യനായ തോമസ് ചാണ്ടി പറഞ്ഞ കാര്യങ്ങൾകൂടി വെച്ചുകൊണ്ട് അന്വേഷിക്കണം, വസ്തുതകൾ

പുറത്ത് കൊണ്ടുവരണം. റോഡിന്റെ നിർമ്മാണം സംബന്ധിച്ച ആരോപണം, കായൽ കയ്യേറ്റം സംബന്ധിച്ച ആരോപണം, 28 ലക്ഷം രൂപയുടെ റോഡിനെ സംബന്ധിച്ച ആരോപണം, വേമ്പനാട് കായൽ കയ്യേറിയത് സംബന്ധിച്ച ആരോപണം, മന്ത്രിയുടെ ടൂറിസം കമ്പനി ഡയറക്ടറുടെ പേരിലുള്ള നിലം സർക്കാർ ചെലവിൽ നികത്തിയെടുത്തതു സംബന്ധിച്ചുള്ള ആരോപണം, തുടങ്ങിയ അഞ്ച് ആരോപണങ്ങളും അന്വേഷിക്കാൻ അങ്ങ് എന്തുകൊണ്ട് തയ്യാറാകുന്നില്ല? ഗവൺമെന്റോ നിയമസഭാ സമിതിയോ അത് അന്വേഷിച്ച് നിജസ്ഥിതി ബോധ്യപ്പെടുത്തണം. ഞാൻ അന്വേഷിക്കുന്നത് ശരിയല്ല, അപ്പോൾ നിങ്ങൾ പറയും അത് രാഷ്ട്രീയ പ്രേരിതമാണെന്ന്. ഇവരെ ബഹുമാന്യനായ മുഖ്യമന്ത്രി എന്തിനാണ് ഇത്രമാത്രം പിന്തുണയ്ക്കുന്നതെന്നാണ് എനിക്ക് മനസ്സിലാകാത്തത്. അങ്ങ് അന്വേഷണത്തിന് തയ്യാറാകണം. മുരിക്കലിൽ നിന്നും പിടിച്ചെടുത്ത കായൽ നിലങ്ങളായ റാണി, ചിത്ര, മാർത്താണ്ഡം എന്നിവയിൽ റാണിയിലും ചിത്രയിലും കൃഷി മുടങ്ങിയെങ്കിലും മാർത്താണ്ഡത്ത് ഒരിക്കലും കൃഷി മുടങ്ങിയിട്ടില്ല. ഇവിടെ ജംഗാറ്റം ചെളിയും മണലും കൊണ്ടുവന്ന് മൈതാനം പോലെ വയൽ നികത്തിയിരിക്കുന്നു, അവിടെയാണ് ആളുകൾ സംശയം ഉന്നയിക്കുന്നത്. മാധ്യമങ്ങളെ തെറ്റ് പറഞ്ഞിട്ട് കാര്യമില്ല. കണ്ടകാര്യങ്ങളെപ്പറ്റിയാണ് അവർ

പറഞ്ഞിട്ടുള്ളത്. ഈ 5 ആരോപണങ്ങളെപ്പറ്റി വ്യക്തമായ തെളിവുകളോടുകൂടി മാധ്യമങ്ങൾ ആരോപണങ്ങൾ പുറത്തുകൊണ്ടുവരുമ്പോൾ അത് അന്വേഷിക്കാതിരിക്കുന്ന നിലപാട് എത്രമാത്രം തെറ്റാണ്. ശ്രീ. തോമസ് ചാണ്ടിയുടെ പേരിലുയർന്നിരിക്കുന്ന ആരോപണം, ശ്രീ. പി. വി. അൻവറിനെ സംബന്ധിച്ച് വന്നിരിക്കുന്ന ആരോപണം.... ശ്രീ. പി.വി. അൻവറിനെപ്പറ്റി ഇവിടെ പറഞ്ഞു, സമുദ്രനിരപ്പിൽ നിന്നും 800 മീറ്ററോളം ഉയരത്തിൽ തടയണ കെട്ടി കാട്ടുരുവിയുടെ ഒഴുക്ക് തടഞ്ഞ് നിർമ്മിച്ച തടാകത്തിലാണ് വാട്ടർ തീം പാർക്ക്. അനധികൃത തടയണ പൊളിച്ചുമാറ്റാൻ ജില്ലാ കളക്ടർ ശ്രീ. അമിത് മീണ ഉത്തരവിട്ടിരുന്നുവെങ്കിലും നടപ്പായില്ല. തടാകത്തിനുമീതെ അനുമതിയില്ലാതെ റോപ്പ് വേ നിർമ്മിക്കുകയും ചെയ്തു. മണ്ണ് സംരക്ഷണ വകുപ്പിന്റെ അനുമതിയില്ലാതെയാണ് പാർക്ക് പ്രവർത്തിക്കുന്നതെന്നാണ് 2015-ലെ ഡി.എഫ്.ഒ. റിപ്പോർട്ട് നൽകിയിരിക്കുന്നത്. അന്നത്തെ കളക്ടർ പണി നിർത്തിവയ്ക്കാൻ ഉത്തരവിട്ടെങ്കിലും അനുസരിച്ചില്ല. ശ്രീ. പി. വി. അൻവർ എം.എൽ.എ. ആയതോടുകൂടി തടാകത്തിൽ ബോട്ടിംഗ് ആരംഭിച്ചു. കളക്ടറായിരുന്ന

എ. ഷൈനാ മോൾ അന്വേഷണത്തിന് ഉത്തരവിട്ടതോടെ നിർത്തിവെച്ചു. തടയണ പൊളിച്ചുമാറ്റുന്നതിന് പദ്ധതി തയ്യാറാക്കി റിപ്പോർട്ട് നൽകാൻ പൊതുമരാമത്ത് കെട്ടിടവിഭാഗത്തിന് കളക്ടർ ശ്രീ. അമിത് മീണ നിർദ്ദേശം നൽകിയിരിക്കുകയാണ്.

രാഷ്ട്രീയ സ്വാധീനമുപയോഗിച്ച് എം.എൽ.എ. എല്ലാത്തിനും തടയിടുകയാണ് എന്നുള്ളതാണ് ആരോപണം. ഇത്രയും ഗുരുതരമായ രണ്ട് ആരോപണങ്ങൾ വന്നിട്ടും ബഹുമാന്യനായ മുഖ്യമന്ത്രി, അങ്ങ് ഇതിനെ നിസ്സാരവൽക്കരിച്ചത് പൊതുസമൂഹം കാണുന്നുണ്ടെന്ന് അങ്ങ് മനസ്സിലാക്കണം. കേരളത്തിലെ ജനങ്ങളു കാണുന്നുണ്ടെന്ന് അങ്ങ് മനസ്സിലാക്കണം. ആര് തെറ്റ് ചെയ്താലും ഞാൻ സംരക്ഷിക്കില്ല, തെറ്റ് ചെയ്തവരെയെല്ലാം ഞങ്ങൾ ശിക്ഷിച്ചു എന്ന് അങ്ങ് പറഞ്ഞല്ലോ; ഈ രണ്ട് സംഭവങ്ങളിലും ഉത്തരവാദികളായ ആളുകൾ അവരുടെ നിലപാട് വിശദീകരിച്ചതുകൊണ്ട് മാത്രം ഈ പ്രശ്നം ഇല്ലാതാകുന്നില്ല. വളരെ ഗൗരവമുള്ള കാര്യമാണ്. അധികാര സ്ഥാനത്തിരിക്കുന്നയാളുകൾ ഇങ്ങനെ ചെയ്താൽ അതൊരിക്കലും അംഗീകരിക്കാൻ കഴിയുന്ന കാര്യമല്ല. വി.കെ.എൻ.-ന്റെ 'പിതാമഹൻ' എന്ന നോവലിൽ സർ ചാത്തു എന്നുപറയുന്നൊരാൾ കഥാപാത്രമുണ്ട്.

അധികാരത്തിലെ സ്വാധീനമുപയോഗിച്ച് ബിസിനസ്സ് സാമ്രാജ്യം വർദ്ധിപ്പിക്കുന്ന ചാത്തുവിനെപ്പോലെ ശ്രീ. തോമസ് ചാണ്ടിയും ശ്രീ. പി.വി. അൻവറും പ്രവർത്തിച്ചാൽ അതിനെ അംഗീകരിക്കാൻ കഴിയുമോ; കേരള സമൂഹം അംഗീകരിക്കുമോ; വി.കെ.എൻ.-ന്റെ സർ ചാത്തുവിനെപ്പോലെ രണ്ട് ജനപ്രതിനിധികൾ പ്രവർത്തിക്കാൻ പാടില്ല എന്നാണ് ഞങ്ങൾക്ക് പറയാനുള്ളത്. ഇതിനെപ്പറ്റി ബഹുമാനപ്പെട്ട മുഖ്യമന്ത്രി അന്വേഷണം നടത്തുമെന്ന് ഞാൻ കരുതി. അന്വേഷണം നടത്തുമെന്നെങ്കിലും പറയുമെന്ന് കരുതി. അന്വേഷണം നടത്തുമെന്ന് റവന്യൂ വകുപ്പുമന്ത്രി ഇന്നലെ പത്രക്കാരോട് പറയുകയുണ്ടായി. ഒരുപക്ഷേ റവന്യൂ വകുപ്പുമന്ത്രിയും മുഖ്യമന്ത്രിയും തമ്മിൽ സ്വരചേർച്ച ഇല്ലാത്തതുകൊണ്ട് പറഞ്ഞതാകാമെന്ന് ഞാൻ കരുതുന്നു. ഏതായാലും ഇതിനെ സംബന്ധിച്ച് ഒരന്വേഷണം നടത്താത്തതിൽ പ്രതിഷേധിച്ചുകൊണ്ടും സഭാ നടപടികൾ നിർത്തിവെച്ച് ചർച്ച ചെയ്യാത്തതിലും പ്രധിഷേധിച്ച് ഞാനും എന്റെ പാർട്ടിയും വാക്കൗട്ട് ചെയ്യുന്നു.

റവന്യൂവും ഭവനനിർമ്മാർണ്യവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ,

(മൈക്ക് ഓഫ്).....ഇക്കാര്യത്തെ സംബന്ധിച്ചാണ് ഇറങ്ങിപ്പോക്ക് എങ്കിൽ അവർക്ക് ഒഴിവാക്കാം.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. രമേശ് ചെന്നിത്തലയും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി.)

ഡോ. എം. കെ. മുനീർ : സർ, ഞങ്ങൾ തെറ്റിദ്ധരിച്ചു. ഇവിടെ രണ്ട് അംഗങ്ങൾ

പറഞ്ഞപ്പോഴാണ് മനസ്സിലായത്. ബഹുമാനപ്പെട്ട മന്ത്രിയും ശ്രീ. പി.

വി. അൻവറും. അവിടത്തെ പാവപ്പെട്ട രോഗികൾക്ക്

ആശുപത്രിയിലെത്താൻവേണ്ടിയാണ് അദ്ദേഹം റിസോർട്ട് നടത്തുന്നതെന്ന്

ബഹുമാനപ്പെട്ട മന്ത്രി പറഞ്ഞു. അതുപോലെ അവിടത്തെ കർഷകരുടെ ഭൂമിക്ക് വില

കിട്ടുന്നതിനുവേണ്ടിയാണ് വാട്ടർ തീം പാർക്ക് നടത്തുന്നതെന്ന് പറഞ്ഞു. ഇങ്ങനെ

പാവപ്പെട്ടവർക്കുവേണ്ടിയാണ് ഈ രണ്ട് സ്ഥാപനങ്ങളും നടത്തുന്നതെങ്കിൽ നമുക്ക്

പുനരാലോചിക്കാനില്ല. ഇത്രയും പാവപ്പെട്ടവർക്കുവേണ്ടി മാത്രം രണ്ട് സ്ഥാപനങ്ങൾ

രണ്ട് സ്ഥലത്ത് നടത്തിക്കൊണ്ടിരിക്കുകയാണ്. മുഖ്യമന്ത്രി കസേരയിലില്ല.

ഞാനൊരു കഥ ഓർത്തുപോയി. പണ്ട് പോലീസ് ഒരു കളവുകേസ്സിലെ ഒരു

പ്രതിയെ പിടിച്ചു. അതിനുശേഷം അദ്ദേഹത്തെ വിട്ടു. എന്താണെന്ന് ചോദിച്ചപ്പോൾ പറഞ്ഞു അദ്ദേഹം തെറ്റ് ചെയ്തിട്ടില്ല എന്ന്. എങ്ങനെ മനസ്സിലായി എന്ന് ചോദിച്ചപ്പോൾ ഞാൻ അദ്ദേഹത്തോട് തന്നെ ചോദിച്ചു, അദ്ദേഹം പറഞ്ഞു ഞാൻ കളവ് ചെയ്തിട്ടില്ല എന്ന്. അതുകൊണ്ട് വിട്ടതാണ് എന്ന് അദ്ദേഹം പറഞ്ഞു. അതുപോലെ മുഖ്യമന്ത്രി പറയുന്നത് ഇതിൽ രണ്ടിലും പ്രശ്നമില്ല. കാരണം അവരോട് തന്നെ ചോദിച്ചു. ഞങ്ങൾ ഒന്നും ചെയ്തിട്ടില്ല എന്ന് അവർ പറഞ്ഞു. അതുകൊണ്ട് ഇതിനെക്കുറിച്ച് അന്വേഷിക്കേണ്ട ആവശ്യമില്ല എന്നാണ് മുഖ്യമന്ത്രി പറയുന്നത്. അദ്ദേഹം തന്നെ വേറൊരു കാര്യം പറഞ്ഞു. പോളു വരുന്നത് തടയാൻ.....

ശ്രീ. പി. വി. അൻവർ: സർ,(മൈക്ക് ഓഫ്).....

ഡോ. എം. കെ. മുനീർ : സർ, ഞങ്ങൾക്ക് ഭരണപക്ഷത്തെ തന്നെ വിശ്വാസമാണ്. ഞാൻ പറയുന്നത് ഭരണപക്ഷത്തെ മുഖ്യമന്ത്രിയും റവന്യൂ വകുപ്പുമന്ത്രിയും പോയി അന്വേഷിച്ച് ഞങ്ങളോട് പറഞ്ഞാൽ മതി, ഞങ്ങൾക്കത് വിശ്വാസമാണ്. നിങ്ങൾ പറഞ്ഞാൽ തന്നെ വിശ്വാസമാണ്. പോളു ഇല്ലാതാക്കുന്നതിന് പ്ലാസ്റ്റിക് ബോയിംഗ് വച്ചത് ശരിയാണോയെന്ന്

അന്വേഷിക്കുമെന്ന് മുഖ്യമന്ത്രി പറഞ്ഞു. ഞാൻ പറയുന്നത് ഇത്രയും ദിവസത്തെ പത്രങ്ങളിൽ ഇക്കാര്യം വന്നിട്ട് അത് അന്വേഷിക്കുന്നതിനുവേണ്ടി.....ഇക്കാര്യം അന്വേഷിച്ച് ഇവിടെ പറഞ്ഞ കാര്യങ്ങൾ ശരിയാണോ; ശ്രീ. പി. വി. അൻവർ അവിടെ ഒരു സ്ഥാപനം നടത്തുന്നതുകൊണ്ടുള്ള പ്രശ്നമല്ല ഞങ്ങൾ പറയുന്നത്. ഞങ്ങളുടെ അനുമതി വാങ്ങിയിട്ടില്ല എന്ന് അവിടത്തെ ജില്ലാ ഫയർ ഫോഴ്സിന്റെ ആളുകളാണ് പറഞ്ഞിട്ടുള്ളതെന്നാണ് പത്രങ്ങളിൽ വന്നുകൊണ്ടിരിക്കുന്നത്. പരിസ്ഥിതിലോല പ്രദേശം എന്നുള്ള നിലയ്ക്ക് പരിസ്ഥിതി ആഘാത പഠനം നടത്തിയിട്ടുണ്ടോ? കാരണം 2800 അടി ഉയരത്തിൽ നിന്നാണ് വാട്ടർ തീം പാർക്ക് നിർമ്മിച്ചിരിക്കുന്നത്. അപകടകരമായ അവസ്ഥയുണ്ടാകും.

ശ്രീ. പി. വി. അൻവർ: സർ,(മൈക്ക് ഓഫ്).....

മി. സ്പീക്കർ: പ്ലീസ്..പ്ലീസ്. ശ്രീ. പി.വി. അൻവർ....ഇരിക്കൂ.....അങ്ങ്

ആവശ്യത്തിന് സംസാരിച്ചു.

ഡോ. എം. കെ. മുനീർ : സർ, അതുകൊണ്ട് ഇത്തരത്തിലുള്ള നിയമങ്ങൾ

പാലിക്കപ്പെട്ടിട്ടുണ്ടോയെന്ന് പരിശോധിക്കണമെന്നാണ് ഞങ്ങൾ ഇതുസംബന്ധിച്ച്

ആവശ്യപ്പെട്ടത്. വിഷയ ദാരിദ്ര്യം കൊണ്ടാണ് ഞങ്ങൾ ഈ വിഷയം കൊണ്ടുവന്നതെന്ന് ബഹുമാനപ്പെട്ട മന്ത്രി പറഞ്ഞുവല്ലോ; വിഷയ ദാരിദ്ര്യമുണ്ടെങ്കിൽ എൻ.സി.പി. എന്ന അങ്ങയുടെ പാർട്ടിയോട് എന്തെങ്കിലും ആരോപണം കണ്ടെത്താൻ പറയണം. വിഷയ ദാരിദ്ര്യമുണ്ടെങ്കിൽ എന്നെ പിടിക്കേണ്ട, വേറെ ഏതെങ്കിലും ആളെ പിടിക്കൂ എന്ന് എൻ.സി.പി.-യോടും എൻ.സി.പി.-യുടെ പോഷക സംഘടനയായ എൻ.വൈ.സി.-യോടും അങ്ങ് ആദ്യം പറയണം. ആദ്യം അങ്ങ് അങ്ങയുടെ പാർട്ടിയോട് പറയൂ. ഞങ്ങൾക്ക് വിഷയ ദാരിദ്ര്യമുള്ളതുകൊണ്ടല്ല. ഞങ്ങൾക്ക് സംശയങ്ങളാണുള്ളത്. അങ്ങ് ഒരു പെർഫെക്ടായ മനുഷ്യനായിരിക്കണമെന്നുള്ള ആഗ്രഹമുണ്ട്. പെർഫെക്ടായ മന്ത്രിയായിരിക്കണം. പെർഫെക്ടായ മന്ത്രിയാണ് എന്ന് ബോധ്യപ്പെടുത്തേണ്ട ബാധ്യത അങ്ങേയ്ക്കുള്ളതാണ്. അതുകൊണ്ട് ഈ ആരോപണങ്ങൾ മുഴുവൻ മുഖ്യമന്ത്രി അന്വേഷിക്കണം. റവന്യൂ വകുപ്പുമന്ത്രി പുറകോട്ട് പോകേണ്ട, ധൈര്യമായി നിന്നോളൂ. ഞങ്ങൾ കൂടെയുണ്ട്. അതുകൊണ്ട് ഇക്കാര്യം അന്വേഷിച്ച് ഇവിടെ പറഞ്ഞതായ 5 ഏക്കർ ഭൂമിയിൽ മത്സ്യബന്ധനം പാടില്ല, ഹൗസ് ബോട്ട്

പോകാൻ പാടില്ല എന്നൊക്കെ തീരുമാനിക്കാൻ

ഗതാഗത വകുപ്പുമന്ത്രി (ശ്രീ. തോമസ് ചാണ്ടി): സർ, ആ നാട്ടിൽക്കൂടി ഓടുന്ന മുഴുവൻ ശിക്കാരി വള്ളങ്ങളും ഹൗസ് ബോട്ടും ഇതിനകത്തുകൂടി കയറി വന്ന് ലേക്ക് പാലസ് കണ്ടാണ് വെളിയിലേക്ക് ഇറങ്ങിപ്പോകുന്നത്. അവിടെ അനുവദിച്ചിട്ടുണ്ട്. ഞങ്ങൾക്ക് ഇഷ്ടമാണ്. ഞങ്ങൾക്ക് അതൊരു അഡ്വർടൈസ്മെന്റാണ്. അതുപോലെതന്നെ മത്സ്യബന്ധനവും അതിനകത്ത് നടക്കുന്നുണ്ട്. വെറുതെ ആരെങ്കിലും പറയുന്നത് കേട്ട് വിശ്വസിക്കരുത്.

ഡോ. എം. കെ. മുനീർ : സർ, പ്ലാസ്റ്റിക് ബോയിംഗ് അവിടെ വച്ചിരിക്കുന്നു.

പ്ലാസ്റ്റിക് ബോയിംഗ് വച്ച്, മുള വച്ച് വേർതിരിച്ച് കഴിഞ്ഞാൽ എങ്ങനെയാണ് അതിനകത്തേക്ക് ബോട്ട് കയറുക എന്നെന്നിരിക്കറിയില്ല. അടിയിൽക്കൂടി പോകേണ്ടിവരും. ഏതായാലും ഇങ്ങനെ വളച്ചുകെട്ടുന്ന കാര്യം പറഞ്ഞിരുന്നുവെങ്കിൽ.... ഞങ്ങളുടെ മണ്ഡലത്തിൽ കായൽ ഇല്ല. ഞാനും ശ്രീ. എ. പ്രദീപ് കുമാറും അറബിക്കടലിന്റെ ഭാഗത്താണ് താമസിക്കുന്നത്. ഞങ്ങൾക്ക് അറബിക്കടലിൽ കുറച്ചുസ്ഥലം വളച്ചുകെട്ടാനുള്ള അനുമതികൂടി

നൽകുകയാണെങ്കിൽ, ഞങ്ങൾ ഓരോ എം.എൽ.എ.-മാർക്കും കായലുണ്ടെങ്കിൽ കായൽ വളച്ചുകെട്ടാനുള്ള പെർമിഷൻ തന്നുകഴിഞ്ഞാൽ നമുക്കെല്ലാവർക്കും കൂടി അത് ചെയ്യാമല്ലോ. അതുപോലെ അങ്ങ് തന്നെ അറിയാതെ പറഞ്ഞുപോയി.

ഇതിൽ പറഞ്ഞ ഒരു ആരോപണം കർഷകർക്ക് പതിച്ചു നൽകിയ ഭൂമി, അതായത് മാർത്താണ്ഡം എന്നുപറയുന്നിടത്ത് വാട്ടർ വേൾഡ് ടൂറിസം കമ്പനി നികത്തിയിരിക്കുന്നു. അങ്ങ് പറഞ്ഞത് ശരിയാണ്, കുറെക്കാലം മുമ്പ് അവിടെ

വിലയ്ക്കുവാങ്ങി. ആ വിലയ്ക്കുവാങ്ങിയ കായലിൽ ജങ്കാറിൽ ലോറി കൊണ്ടുവന്ന് മണ്ണിട്ട് നികത്തി. അവിടെയുള്ള ചെറിയ പാടശേഖരത്തിലേക്കുള്ള വഴികൾ വരെ

ഇല്ലാതായി എന്നാണ് പത്രത്തിൽ പറയുന്നത്. ബഹുമാനപ്പെട്ട മുഖ്യമന്ത്രി, അങ്ങ് രണ്ട് കാര്യങ്ങൾ അന്വേഷിക്കണം. ഒന്നാമതായി ഇക്കാര്യം അന്വേഷിക്കണം.

രണ്ടാമതായി, ഈ ഭൂമി നികത്തുക എന്നുള്ളത് നിയമപരമായി ശരിയാണെങ്കിൽ ഭൂമി നികത്താനുള്ള അനുമതി എല്ലാ എം.എൽ.എ.-മാർക്കും നൽകണം.

എം.എൽ.എ. സ്കീം പോലെ, കാരീനം വീടുണ്ടാക്കാനും പണം നൽകുന്നതുപോലെ ഞങ്ങൾക്ക് കുറച്ച് കായൽ നികത്തുന്നതിനുള്ള നടപടികൾ ഉണ്ടാകട്ടെ. അതുകൊണ്ട്

ഈ പാവപ്പെട്ട രണ്ടുപേരുടെ കാര്യത്തിൽ ഒരു തീരുമാനമുണ്ടാക്കി അത് നിയമപരമായി ശരിയാണെന്ന് ബോധ്യപ്പെടുത്താൻ അങ്ങേയ്ക്ക് സാധിക്കാത്ത സാഹചര്യത്തിൽ ഞാനും എന്റെ കക്ഷിയും വാക്കൗട്ട് ചെയ്യുന്നു. ഇതിൽ ശക്തമായ പ്രതിഷേധം ഞങ്ങൾ രേഖപ്പെടുത്തുന്നു. ഇതിൽ നിയമപരമായി ജനങ്ങളുടെ മുന്നിൽ മറുപടി പറയേണ്ട ഒരു ബാധ്യത ഗവൺമെന്റിനുണ്ട് എന്നുമാത്രം സൂചിപ്പിച്ചുകൊണ്ട് ഞാനും എന്റെ കക്ഷിയും വാക്കൗട്ട് ചെയ്യുന്നു.

(ഗവൺമെന്റ് നിലപാടിൽ പ്രതിഷേധിച്ച് ഡോ. എം. കെ. മുനീറും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി.)

ശ്രീ. അനൂപ് ജേക്കബ്: സർ, ഞങ്ങൾ ടൂറിസം രംഗത്തിന് എതിരാണെന്ന് ബഹുമാനപ്പെട്ട മന്ത്രിയും എം.എൽ.എ.-യും കരുതേണ്ട. കേരളത്തിലെ ടൂറിസം വളർച്ചയ്ക്ക് ഏത് നിലയിൽ മുന്നോട്ടുപോകുമ്പോഴും അതിന്റെ സാധ്യതകൾ വിനിയോഗിക്കുക. ഇവിടത്തെ പ്രശ്നം അതല്ല. അധികാരത്തിലിരിക്കുന്ന ഒരു മന്ത്രിയും ഒരു എം.എൽ.എ.-യും അവരുടെ പദവികൾ ദുർവിനിയോഗപ്പെടുത്തിയെന്നതാണ് ഇവിടത്തെ ആക്ഷേപം. അതിന് മാധ്യമങ്ങളെ പഴിച്ചാരിയിട്ട് കാര്യമില്ല. മാധ്യമങ്ങൾ സ്വാഭാവികമായും ഇത്തരത്തിലുള്ള പ്രശ്നങ്ങൾ

ചൂണ്ടിക്കാണിക്കും. ഇവിടെ പലപ്പോഴും ആരോപണങ്ങൾ/ആക്ഷേപങ്ങൾ വരുമ്പോൾ മാധ്യമങ്ങളെയും പത്രക്കാരെയും പഴിചാരി രക്ഷപ്പെടുന്ന പ്രവണത വർദ്ധിച്ചുവരികയാണ്. നിങ്ങൾക്ക് താൽപ്പര്യമുള്ളത് പറയുമ്പോൾ മിത്രമായും താൽപ്പര്യമില്ലാത്തത് പറയുമ്പോൾ ശത്രുവായും കാണുന്ന സാഹചര്യമാണ്. ഇതിന്റെ മറവിൽ അനധികൃത നിർമ്മിതികൾ ഉണ്ടായിരുന്നെന്ന് ആക്ഷേപം. എം.എൽ.എ.-മാരോ എം.പി.-മാരോ ഫണ്ട് കൊടുത്തുവെന്ന് വച്ച് അവരെ കുറ്റം പറഞ്ഞിട്ട് കാര്യമില്ല. എം.പി.-മാരും എം.എൽ.എ.-മാരും കൊടുക്കുന്ന ഫണ്ട് യഥാവിധി വിനിയോഗിക്കുന്നുവെന്ന് ഉറപ്പുവരുത്തേണ്ടത് ഉദ്യോഗസ്ഥരാണ്. ആ ഉദ്യോഗസ്ഥരുടെ മുകളിൽ ഇവരുടെ സ്വാധീനം വന്നിട്ടുണ്ടോയെന്നുള്ളതാണ് ഇവിടെ പരിശോധിക്കേണ്ടതും അന്വേഷിക്കേണ്ടതും. എം.പി. ഫണ്ടിന്റെയും എം.എൽ.എ. ഫണ്ടിന്റെയും നിർവ്വഹണ ഘട്ടത്തിൽ ബ്ലോക്ക് പഞ്ചായത്തോ എ.എക്സ്.ഇ.-മാരോ ബന്ധപ്പെട്ട പഞ്ചായത്ത് ഉദ്യോഗസ്ഥരോ അന്വേഷിക്കേണ്ടതാണ്. ഉദ്യോഗസ്ഥരെ അവരുടെ രീതിയിൽ പ്രവർത്തിക്കാനുള്ള അനുമതി കൊടുക്കാതെ തടഞ്ഞുവയ്ക്കുന്നുവെന്നുള്ളത് ഇവിടെ ഉയർന്നുവരുന്ന ആക്ഷേപങ്ങളിലൊന്നാണ്.

ഗതാഗത വകുപ്പുമന്ത്രി (ശ്രീ. തോമസ് ചാണ്ടി): (മൈക്ക് ഓഫ്)... പണം ചെലവഴിക്കുമ്പോൾ അതിൽ ഞങ്ങൾ എങ്ങനെയാണ് ഇടപെടുക;

ശ്രീ. അനൂപ് ജേക്കബ്: അങ്ങേയ്ക്ക് പറയാനുള്ള അവസരം ധാരാളം ഉണ്ടായിരുന്നല്ലോ; ഞാൻ പറയുന്ന കാര്യം അങ്ങ് കേൾക്കുക.

മി. സ്പീക്കർ: ശ്രീ. അനൂപ് ജേക്കബ്, അങ്ങ് പറഞ്ഞ് അവസാനിപ്പിക്കൂ.....

ശ്രീ. അനൂപ് ജേക്കബ്: ഇതിനോടൊപ്പംതന്നെ ശ്രീ. പി. വി. അൻവർ എം.എൽ.എ.-യുടെ വാട്ടർ തീം പാർക്കിലുള്ള തടയണ പൊളിച്ചുമാറ്റാൻ ജില്ലാ കളക്ടർ ഉത്തരവിട്ടിട്ടുണ്ടെന്നാണ് പറയുന്നത്. ആ ഉത്തരവ് നടപ്പിലാക്കാൻ കഴിഞ്ഞിട്ടില്ലെന്നാണ് പറയുന്നത്. അപ്പോൾ അതിൽനിന്നും എന്താണ് മനസ്സിലാക്കേണ്ടത്? നിങ്ങളുടെ അധികാരമുപയോഗിച്ച് ഉദ്യോഗസ്ഥരുടെ കൈകൾ കെട്ടിയിട്ടിരിക്കുന്നുവെന്നുള്ളതാണ് ഇവിടെ പ്രസക്തമായി ഉയർന്നുവന്നിട്ടുള്ളത്. എന്തായാലും ഈ വിഷയത്തെ സംബന്ധിച്ച് സമഗ്രമായി അന്വേഷണം നടത്തുന്നതിന് ഗവൺമെന്റ് എന്തിനാണ് പിന്നോട്ടു പോകുന്നത്? ഞങ്ങളുതിന് തയ്യാറാണെന്ന് ബഹുമാനപ്പെട്ട മന്ത്രിതന്നെ ആവർത്തിച്ച് വെല്ലുവിളിച്ചു. എന്തെങ്കിലും അനധികൃതമുണ്ടെങ്കിൽ പ്രായശ്ചിത്തം ചെയ്യാൻ തയ്യാറാണെന്ന് അദ്ദേഹംതന്നെ പറഞ്ഞു. അതിന്റെയൊക്കെ പശ്ചാത്തലത്തിൽ അന്വേഷണമാകാം. ഇതിനെക്കുറിച്ച് നിയമസഭാ സമിതിക്കും അന്വേഷിക്കാം. എന്തായാലും അന്വേഷണം നടത്താനുള്ള ഒരു സാഹചര്യം ബഹുമാനപ്പെട്ട

മുഖ്യമന്ത്രി ഇപ്പോൾ പ്രസ്താവിക്കുമെന്ന് ഞങ്ങൾ കരുതി. അത് പ്രസ്താവിക്കാത്തതിൽ ഞങ്ങൾക്ക് പ്രതിഷേധമുണ്ട്. ഈ വിഷയങ്ങൾ സമഗ്രമായി ചർച്ച ചെയ്യാത്തതിൽ പ്രതിഷേധിച്ച് ഞാൻ ഈ വാക്കുകളിൽ പങ്കുചേരുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. അനൂപ് ജേക്കബ് സഭയിൽനിന്ന് പുറത്തുപോയി.)

(സഭവിട്ട് പുറത്തുപോയ യു.ഡി.എഫ്. അംഗങ്ങൾ അല്പസമയത്തിനുശേഷം സഭയിൽ തിരികെ പ്രവേശിച്ചു.)

മി. സ്പീക്കർ: ശ്രദ്ധക്ഷണിക്കൽ ആരംഭിക്കുകയാണ്. ഇന്ന് ജി.എസ്.ടി. ബില്ലിന്റെ വകുപ്പിരിച്ചുള്ള പരിശോധനയാണ്. 170 വകുപ്പുകളാണുള്ളത്. ഇത് മനസ്സിൽ വച്ച് ശ്രദ്ധക്ഷണിക്കലിനും മറ്റ് അനുബന്ധ കാര്യങ്ങൾക്കും വളരെ ചുരുങ്ങിയ സമയം ഉപയോഗിച്ച് ബഹുമാനപ്പെട്ട അംഗങ്ങൾ സഹകരിക്കണം.

(ശ്രദ്ധക്ഷണിക്കൽ)